

Vol 38
Nru 195
Jannar - Marzu 2017

LART

Imqaddsa

RIVISTA BIBLIKA



L-ART IMQADDSA

Rivista Biblika
li toħroġ kull tliet xhur
mill-Kummissarjat tal-Art
Imqadssa tal-Provinċja
Frangiskana Maltija

EDITUR:

P. Twanny Chircop OFM
Kummissarju
tal-Art Imqadssa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena
€15 jew aktar Sostenitur

Kummissarjat
tal-Art Imqadssa
8, Triq Santa Luċija,
Valletta, VLT 1213
Malta.
Tel: 2124 2254

DISINN U STAMPAR:

Best Print Co. Ltd

Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqadssa u l-Edizzjoni
TAU, 2017

comalt@ofm.org.mt
www.ofm.org.mt

Qoxra Quddiem:
*Il-Mappa ta' Madaba
bl-ismijiet Bethbara u Aenon
fuq iż-żewġ naħat tax-Xmara
Ġordan*

Werrej



6



13



16

21



6 Ix-xaqliba l-oħra tax-xmara Ġordan,
fejn Ġwanni għammed lil Ġesù

13 “Tabib, fejjaq lilek innifsek” (Luqa 4:23)
Il-mediċina fil-Bibbja

16 Maria u Ġużeppi fil-pjan ta' Alla (1)

21 Il-kelma hi don, il-persuna l-oħra hija don

28 “Dan min hu, mela,
biex saħansitra r-rif u l-baħar jismgħu minnu?”
Riflessjonijiet fuq Mk 4, 35-41

42 It-“Terra Sancta Museum” fil-Kunvent tal-Flaġellazzjoni



28



L-EDIKOLA

TAL-QABAR TA'

KRISTU RESTAWRATA

Il-pellegrini li ġew magħna fl-aħħar pellegrinaġġi li organizza l-Kummissarjat tal-Art Imqaddsa setgħu jaraw ix-xogħol intensiv li kien għaddej fil-Bażilika tal-Qabar ta' Kristu. Xogħol li kellu x'jaqsam mar-restawr tal-Edikola li fiha l-Insara jqimu l-Qabar vojtt tal-Mulej Ġesù. Wara diversi snin ta' diskussjonijiet twal bejn it-tliet komunitajiet proprjetarji tal-Qabar ta' Kristu (il-Patrijarkat Grieg Ortodoss ta' Ġerusalemm, il-Kustodja tal-Art Imqaddsa u l-Patrijarkat Armen Ortodoss ta' Ġerusalemm), wasal il-jum mistenni. Fit-22 ta' Marzu 2017, quddiem ir-rappreżentanti tad-diversi komunitajiet, l-Edikola restawrata tal-Qabar ta' Kristu ġiet inawgurata.

L-istorja ta' wara l-kwinti ta' din l-Edikola u tar-restawri reċenti hi kkumplikata, u turi mill-banda l-waħda d-diffikultà tar-relazzjonijiet bejn il-Knejjes u anke mal-awtoritajiet ċivili, u mill-banda l-oħra l-kapaċità tagħhom li jissuperaw dawn id-diffikultajiet u jaħdmu flimkien f'kollaborazzjoni għal għan nobbli, jiġifieri l-ħarsien tal-patrimonju Kristjan tal-Art Imqaddsa.

L-Edikola tal-Qabar ta' Kristu li naraw illum inbniet fl-1810, wara li fl-1808 il-Bażilika kienet ħadet in-nar u ġġarrfu partijiet minnha. Qabilha kien hemm Edikoli oħrajn, kollha kemm huma jħarsu l-fdalijiet tal-blata mqaddsa li kienet parti mill-Qabar li fih tqiegħed il-ġisem

...editorjal

L-edikola
tal-qabar ta'
Kristu restawrata



ta' Ġesù, il-Qabar ġdida li Ġuzeppi ta' Arimatija ppreparah biex fih jilqa' lill-Mulej rebbieh fuq il-mewt. L-aħħar Edikola li kien hemm qabel l-1810 kienet dik li nbriet fl-1555 mill-Kustodju Franġiskan tal-Art Imqaddsa ta' dak iż-żmien, Bonifacio di Ragusa (Dubrovnik). Dan il-Kustodju kien ordna li jinfetaħ il-Qabar u hallielna deskrizzjoni kommoventi ta' dak li hu sab, qabel ma ordna li jerga' jiġi ssiġillat kollox u tinbena Edikola ġdida. Dan ifisser li, mill-1555 sal-1808, l-Edikola tal-Qabar ta' Kristu kienet opra tal-Franġiskani.

Sfortunatament wara n-nar tal-1808 kienu l-Griegi Ortodossi li akkwistaw il-permess mill-awtoritajiet Torok Ottomani biex jirrestawraw il-Bażilika waħedhom. Dan kien ifisser li huma qerdu

s-sinjali Kruċjati fl-arkitettura ta' diversi partijiet tal-Bażilika, u għalkemm l-Edikola ta' Bonifacio di Ragusa ma kinitx sofriet hsarat kbar, iddeċidew li jhottuha u jibnu dik li hemm illum. Minkejja dan, it-tliet komunitajiet żammew id-drittijiet li kellhom fuq l-Edikola. Xhieda ta' dan huma l-kandleri, lampieri u kwadri li huma mdendlin barra u ġewwa, dejjem b'ċerta ordni ta' distinzjoni ċara fl-istili partikulari tad-diversi Knejjes. Il-Franġiskani żammew id-dritt li jhallu fil-gholi fiċ-ċentru tad-daħla tal-Edikola l-kwadru sabih ta' Kristu Irxuxtat, li kien ġie restawrat Malta fis-seklu 19 u li sentejn ilu reġa' ġie restawrat b'mod professjonali minn tim ta' esperti.

L-Edikola tal-lum sofriet hsarat kbar fit-

terremot tal-1927, u billi l-komunitajiet ma setgħux jaqblu flimkien biex jirrestawrawha, il-Gvern Inġliż, li kellu l-mandat fuq il-Palestina, iddeċieda li fl-1947 jagħlaqha f'gagġa tal-hadid mastizz biex ma tinfetaħx u taqa' fuq il-pellegrini. U hekk baqgħet sa ma sar ir-restawr din is-sena. Ir-restawr sar bi qbil bejn it-tliet komunitajiet, imma billi l-Edikola kienet inbniet mill-arkitett Grieg Nikolaos Komnenos minn Mytilene, ix-xogħol tar-restawr thalla f'idejn il-professoressa Moropoulou u tim ta' esperti mill-Università Teknikon ta' Atene.

Ir-restawr kien jinvolvi t-tindif tal-irham li jiksi l-Edikola minn ġewwa u minn barra, u fuq kollox it-tishih strutturali tal-istess Edikola b'teknologija avvanzata li rabtitha flimkien minn ġewwa u mal-pedamenti, b'mod li issa hi b'saħħitha biżżejjed biex tieqaf waħedha mingħajr il-bżonn tal-gagġa tal-azzar li tneħħiet fi Frar li għadda.


Ta' min jgħid li l-inizjattiva li jsir restawr urġenti ttiehdet wara ndhil mhux prudenti mill-pulizija Israeljana li fis-17 ta' Frar 2015 iddikjaraw li l-Edikola ġiet studjata minn esperti tal-Israeli Antiquities Authority

li qalu li kienet perikoluża. Il-pulizija għalqet l-Edikola għall-pellegrini, imma kellha terġa' tiftaħha wara ftit sigħat minhabba l-protesti kbar li saru mill-Patrijarka Grieg Ortodoss ta' Ġerusalemm, flimkien mal-Kustodju tal-Art Imqaddsa u l-Patrijarka Armen Ortodoss. Din id-dikjarazzjoni tal-Israëli Antiquities Authority kienet indhil mhux opportun, għax studji minn esperti fuq l-Edikola u fuq il-Bażilika kienu diġà saru mill-*Università di Firenze* taħt l-inizjattiva tal-Kustodja tal-Art Imqaddsa. Imma, kif jgħid il-Malti, kull deni ħudu b'għid. Dan l-avveniment xejn pjaċevoli wassal biex it-tliet komunitajiet jiltaqgħu b'urgenza u jiddeċiedu li jirrestawraw l-Edikola biex jevitaw inkwiet fil-futur.

Issa li x-xogħol intemm u l-Edikola hi restawrata, wiehed forsi jinsa d-diffikultajiet kbar li kien hemm, diffikultajiet li għaddew minnhom anke l-Patrijiet Franġiskani li jgħixu fil-Qabar ta' Kristu, li kellhom jgħaddu xhur twal fit-trabijiet u l-istorbju tal-magni li jnaddfu l-irham, anke bil-lejl, għax ix-xogħol kellu jsir kollu fil-Bażilika stess, fil-gallerija tal-Franġiskani. Minkejja dan l-inkonvenjent kollu, is-servizz favur il-pellegrini baqa' għaddej xorta waħda, u t-tliet Knejjes iggarantew li, fl-ebda mument tar-restawr, l-Edikola ma kienet magħluqa għall-pellegrini li riedu jżuruha u jitolbu fiha.

Wiehed mill-aktar mumentu kommoventi kien dak meta, f'perjodu limitat ta' 60 siegħa, bejn is-26 u t-28 ta' Ottubru 2016, l-esperti fetħu l-irhama li tgħatti l-Qabar u sabu irhama ohra antikissima li taħtha kien hemm l-fdalijiet tal-blat originali li kien parti mill-Qabar ta' Kristu. Ix-xjenza tatna prova ċara li dan hu verament il-post Qaddis li minnu l-Mulej Ġesù qam mill-imwiet nhar Hadd il-Għid il-Kbir.

Issa li x-xogħol ta' restawr intemm u harget b'mod aktar sħiħ il-verità tal-Qabar ta' Kristu, għad fadal hafna xi jsir. Mhux biżżejjed li l-Edikola għet konsolidata u restawrata, imma trid tiġi protetta mill-umdità li tielgħa mill-paviment imkisser u perikoluż tad-dawra kollha tal-Bażilika. Dan ifisser li, barra li jrid jinbidel il-paviment, jrid isir xogħol ta' studju u skavi taħt il-Bażilika biex, filwaqt li jitharsu l-fdalijiet arkeoloġiċi, l-ambjent kollu jingħata ħajja għdida għas-snin li ġejjin. Sfida ohra kbira quddiem il-Knejjes insara li jharsu dan is-Santwarju gawhra tal-Fidwa tagħna, fosthom il-Kustodja tal-Art Imqaddsa, u għall-Patrijiet Franġiskani li jkomplu jaħdmu biex il-pellegini jkun jistgħu jitolbu fil-post l-aktar għażiż għall-Kristjanità.



**IX-XAQLIBA L-OHRA
TAX-XMARA
ĠORDAN,
FEJN ĠWANNI
GĦAMMED LIL ĠESÙ**

*Gianantonio Urbani
Studium Biblicum Franciscanum, Ġerusalem*

Il-Vanġeli jgħidulna li Ġesù tghammed minn Ġwanni l-Battista fix-xmara Ġordan. Xmara jkollha żewġ naħat, u għalhekk il-mistoqsija hi spontanja: fuq liema xaqliba sehħet il-magħmudija? Il-fidi tagħna ma tiddependix minn xi post fiżiku, imma mit-tifsira tal-istorja ewanġelika. Minkejja dan, il-“post” hu importanti għalina, għaliex ahna nemmnu fil-misteru tal-Inkarnazzjoni – il-fidi tagħna tghidilna li Alla sar bniedem fi żmien u f’post konkret.

Dan l-artiklu jeżamina kif id-deskrizzjonijiet ġeografici fil-Vanġelu ta' San Ġwann nistgħu neżaminawhom fid-dawl tax-xhieda tal-pellegrini u tal-ħidma tal-arkeoloġi. Dan l-eżami – li jixbah lil dak ta' *detective* li jfittex evidenza – jista' jikkontribwixxi għall-fidi ta' dawk li jemmu.

Il-Vanġeli joffrulna ftit informazzjoni eżatta rigward il-post fejn Ġwanni għammed lil Ġesù. L-Evanġelisti sinottiċi (Matthew, Mark, Luqa) jagħmlu riferiment ġenerali għax-xmara Ġordan (Matthew 3,13; Mark 1,9; Luqa 3,3). L-Evanġelista Ġwanni ma jiddiskrevix il-maġħmudija ta' Ġesù kif jagħmlu l-oħrajn, imma jżid informazzjoni ġeografika dwar il-post li fih kien jgħammed Ġwanni. Fi Ġwann 1,28 l-awtur ifakkar laqgħa bejn Ġwanni l-Battista u l-Farizej: “Dan kollu ġara f'Betanja, 'il hemm mill-Ġordan, fejn Ġwanni kien jgħammed.”

Il-ġeografija tal-Vanġelu ta' San Ġwann

L-attenzjoni ta' San Ġwann għall-postijiet hi maġħrufa. L-iskop li għalih hu jispeċifika li l-ġrajja sehhet “f'Betanja, in-naħa l-oħra tal-Ġordan” jiġi x'aktarx użat biex Ġwanni jevita konfużjoni għas-semmiegħa tiegħu, li forsi ma kinux jafu li kienu jeżistu żewġ ċentri li kellhom l-istess isem.

Il-qarrejja kienu jafu li Ġwann 11 jitkellem dwar raħal jismu Betanja, qrib l-Għolja taż-Żebbuġ, fejn kienu jgħixu Marija, Marta u Lazzru. It-tifkira tradizzjonali ta' din it-tieni Betanja hi dejjem żgura, filwaqt li l-kodiċi antiki tar-Raba' Vanġelu jagħtuna differenzi rigward Betanja ta' Ġwann 1,28. Isem ieħor għal din Betanja jiġi konfermat fil-post li jismu *Bethabara*, isem li jsemma wkoll minn Origene fil-kummentarju tiegħu dwar San Ġwann (IV,40).

Fil-kapitlu 3 il-Vanġelu joffri żewġ indikazzjonijiet ġeografici oħrajn: “Wara dan, Ġesù u d-dixxipli tiegħu marru fl-art tal-Lhudija, u baqa' hemm maġħhom u kien jgħammed. Ġwanni wkoll kien qieghed jgħammed f'Għajnun qrib Salim, għax f'dik in-naħa kien hemm hařna ilma. U n-nies kienet tiġi biex titgħammed. Sa issa Ġwanni kienu għadhom ma tefgħuhx fil-ħabs” (Ġwann 3,22-24). B'dan il-kliem l-Evanġelista jgħarrafna li l-Battista kien jgħallem f'post *differenti* minn “Betanja fuq in-naħa l-oħra tal-Ġordan.”

L-espressjoni “n-naħa l-oħra tal-Ġordan” terġa' tintuża mid-dixxipli tal-Battista meta huma jirreferu għall-imgħallem tagħhom: “Rabbi, kien hemm raġel miegħek in-naħa l-oħra tal-Ġordan, dak li int xhiedt għalih. Issa, ara, hu qieghed jgħammed,

u kulhadd sejjer għandu” (Ġwann 3,26).

X'nistgħu niskopru mill-ġeografija tar-Raba' Vanġelu? Ma hemmx dubju rigward il-lokalizzazzjoni ta' Salim u għall-fatt li fil-kapitlu 3 l-Evanġelista jirreferi għal post fuq ix-xaqliba *tal-punent* tax-xmara Ġordan fejn Ġwanni wkoll kien jgħallem. Ewsejju, l-isqof tas-seklu 4 u l-istoriku tal-Knisja li kiteb opra jisimha *Onomasticon* dwar l-ismijiet ta' postijiet fl-Art Imqaddsa, fi qbil ma' Ġwann 3,26, iqieghed Għajnun (Aenon) xi 13-il kilometru lejn in-nofsinar ta' Scitopoli (Bethshean), u Salim ftit aktar minn nofs kilometru lejn it-tramuntana ta' Għajnun (*Onomasticon* 40). Illum jeżisti post jismu Salim, xi hames kilometri u nofs lejn il-lvant ta' Bethshean. Hi żona tajba biex wiehed jaqsam minn xaqliba għal oħra tal-Ġordan, fatt li n-nies kienu jiehdu vantaġġ minnu sa mill-qedem.

Il-Mappa ta' Madaba

Insibu aktar evidenza ta' kemm huma qrib Għajnun u Salim fil-Mappa ta' Madaba, mużajk fuq il-paviment ta' knisja Bizantina fil-Ġordanja tal-lum. Il-mużajk hu mappa tal-lvant nofsani kif kien maġħruf f'dawk iż-żminijiet.

Il-mappa tqieghed il-postijiet fuq ix-xaqliba tal-punent mingħajr l-ebda simbolu li

jikkarakterizzahom. Aktar lejn in-nofsinar, iżda, fuq ix-xaqliba l-oħra u fuq il-livell ta' Ġeriko, imma mhux qrib ix-xmara Ġordan, il-mappa għandha skrizzjoni bil-Grieg: *Aenon fejn illum hemm Sapsaphas*, bis-simbolu ta' għajn u x'aktarx ukoll ta' arzella. Dan Aenon jinsab fiż-żona ta' Wadi al-Kharrar (fuq ix-xaqliba tal-lvant, f'dik li llum hi l-Ġordanja) mhux ħafna bogħod mill-post li t-tradizzjoni Kristjana timmarkah bhala l-post li fih tghammed Ġesù.

Fuq in-naħa l-oħra ta' Aenon il-Mappa ta' Madaba tqiegħed fuq ix-xatt tal-punent – li llum hi żona kontrollata minn Israel – *“Bethbara, il-post tal-*

magħmudija ta' Ġesù” (ara EWSEBJU, *Onomasticon* 59,18-20; ĠLORMU, *Onomasticon* 59,19-21). Il-mużajk li jakkumpanja l-iskrizzjoni jirrapprezenta knisja.

Il-Mappa ta' Madaba turina s-sitwazzjoni kontemporanja għaż-żmien li fih sar il-mużajk – min-nofs sa tmiem is-seklu 6 – u l-mod ta' ħsieb (ukoll ideoloġiku) ta' dawk li ikkomponewha. Id-deskrizzjoni “n-naħa l-oħra tal-Ġordan”, għal dawk li jeżaminaw il-Mappa ta' Madaba, tirreferi għax-xatt tal-punent tax-xmara. Din iġġegħelna naħsbu li nidentifikaw Bethbara ma' Betanja. Jista' jkun li t-tradizzjoni kif murija fuq il-mappa tikkontradixxi

t-Testment il-Ġdid? Dan mhuwiex il-każ. Il-Mappa ta' Madaba ma tnaqqasx il-valur tal-informazzjoni tar-Raba' Vangelu dwar “Betanja fuq in-naħa l-oħra tal-Ġordan.” Għall-kuntrarju, hi tikkonferma l-impresjoni deġġiema li t-tifikira storika tqiegħed dak il-post fuq ix-xaqliba tal-lvant tax-xmara Ġordan.

Ix-xhieda tal-Pellegrini dwar il-Post tal-Magħmudija ta' Ġesù

Ix-xhieda tal-pellegrini dwar il-Magħmudija tibda mis-seklu 4 u tibqa' għaddeġja sal-bidu tal-era Kruċjata. Bil-holqien tar-Renju Latin ta' Ġerusalem, ix-xmara Ġordan kienet saret il-fruntiera tal-lvant



Il-Mappa ta' Madaba bl-ismijiet Bethbara u Aenon fuq iż-żewġ naħat tax-Xmara Ġordan

mas-Sultanat ta' Damasku. F'dak il-perjodu, il-postijiet li kienu jimmarkaw il-Magħmudija ta' Ġesù fuq ix-xaqliba tal-*lvant* ġew abbandunati u l-post tat-tifkira ġie trasferit fuq ix-xaqliba tal-*punent*, flimkien mal-liturgiji li kienu jfakkru din il-ġrajja ewanġelika. Nistghu naraw dan il-progress fid-diversi rakkonti ta' pellegrini:

Il-Pellegrin ta' Bordeaux

(madwar is-sena 333) jimmarka l-post tal-magħmudija xi 7 kilometri u nofs mill-Baħar il-Mejjet fuq ix-xaqliba tal-*lvant* faċċata tal-*għolja* ta' Elija.

Egeria (tmiem tar-4 seklu) tgħid li, hi u sejra minn Gerusalem għall-Muntanja Nebo, qasmet il-Ġordan fil-post li fih Ġozwè kien mexxa lill-Israeliti lejn l-Art Imwiegħda. Hi wkoll żaret il-post tal-magħmudija li tqiegħdu f'Għajnun qrib Salim, fejn hi rat raħal, ġnien u għajn, flimkien ma' nixxiegha li kienet tidhol f'għadira. Dan il-post kien jismu "ġnien ta' San Ġwann". Ix-xhieda tagħha tikkonferma Ġwann 3,23.

Il-pellegrin Teodosju

(madwar is-sena 530; *De situ Terrae Sanctae*, 20) jikteb li l-post tal-magħmudija kien immarkat minn kolonna tar-ħam li fuqha kien hemm salib tal-ħadid.

L-imperatur Anastasju

(tmiem is-seklu 5) kien bena knisja f'dan il-post, li kienet



Fdalijiet tal-Monasteru Reterio

knisja mibnija fuq arkati biex tithares mill-*għargħar* li perjodikament kien jgħarraqha. Faċċata tal-post tal-magħmudija kien hemm il-post li minnu l-Profeta Elija tela' fis-sema.

Il-Pellegrin Anonimu ta' Piacenza

(madwar 560-70) jassoċja l-post tal-magħmudija mal-memorjal tal-passaġġ tal-Israeliti u ma' rakkonti oħrajn tat-Testment il-Qadim. Hu jqiegħed il-post tal-magħmudija żewġ mili mix-xmara u mill-wied fejn iċ-ċawl kien iġib l-ikel lil Elija. F'dak iż-żmien f'dan il-post kienu jgħixu bosta eremiti. Kien hemm kolonna

mdawra minn grada li kienet tidentifika l-post tal-magħmudija. Kien hemm salib tal-injam imħawwel fl-ilma fil-post li fih kienet iddur ix-xmara. Mhux hafna bogħod mill-post tal-magħmudija kien hemm monasteru kbir b'żewġ ospizji.

Fl-opra **Il Prato Spirituale**, Ġwann Mosco (madwar is-sena 615) jirrakkonta dwar il-viżjonijiet ta' raheb anzjan li kien sejjer lejn il-Muntanja Sinaj. Meta ġie biex jaqsam il-Ġordan, dan ir-raheb marad u sab kenn f'għar, fejn Ġwanni l-Battista deherlu u qallu li

Wadi al Kharrar, il-Post
tal-Magħmudija ta' Ġesù



hu kien għex go dak l-għar u kien irċieva diversi żjarat minn Ġesù hemmhekk. Mistieden biex jibqa' jgħix f'dak il-post, ir-raheb biddel l-għar fi knisja. Wara ftit taż-żmien ingabret hemmhekk komunità monastika. Mosco ifakkar l-isem tal-post, Sapsa (Sapsaphas fil-Mappa ta' Madaba) u jqiegħdu mhux ħafna bogħod mill-Wied ta' Kerit, fejn Elija kien għex matul il-perjodu ta' nixfa. Ftit wara, Mosco jirreferi għal storja dwar San Saba li għandha bħala protagonist tagħha lill-qassis Conone, li kien responsabbli mill-magħmudijiet fil-monasteru ta' Pentucla. Ftit nafu

dwar dan il-monasteru. L-arkeoloġi jqiegħdu lejn it-tramuntana tal-Monasteru ta' San Ġerasimos fuq ix-xaqliba tal-punent tal-Ġordan.

Il-Pellegrin Anonimu ta' Piacenza jissemma' fil-*Libellus de locis sanctis* tal-Isqof Arculf (madwar is-sena 670). Hu kien ra salib tal-injam fix-xmara li kien jindika l-post tal-magħmudija; knisja żgħira rettangolari mibnija fuq arkati fuq ix-xatt tax-xmara lejn in-naħa aktar baxxa tal-wied; u monasteru kbir aktar fil-gholi fuq ix-xifer ta' għolja żgħira fil-qrib.

Ir-raheb Epifanju (tmien is-seklu 7 sal-ewwel nofs tas-seklu 8) iquieghed l-għar tal-Prekursur xi tliet mili 'l hemm mill-Ġordan. Skont it-tradizzjoni li jirakkonta, Ġwann kien jgħammed f'dak l-għar fejn fi żmien Epifanju kienet għadha tnixxi għajn żgħira.

Willibald (l-ewwel nofs tas-seklu 8) jitkellem minn monasteru xi 1,500 metru mill-post tal-magħmudija.

L-Abati Danjel (1106-07) jgħid li l-post tat-tluġh ta' Elija fis-sema ma kienx bogħod mix-xmara. L-abati ma jassoċjax l-għar ta' Ġwanni mal-post li fih Elija tela' s-sema, imma l-indikazzjoni li jagħti, "mhux bogħod mix-xmara" tirreferi wkoll għal dan l-għar. Hu jitkellem minn nixxiegha abbundanti li minnha kien jixrob il-Battista.

Ma' din l-informazzjoni li hallewlna l-pellegrini nżidu tifikira liturgika importanti tal-kalendarju Gregorjan (sekli 6-7) li jfakkar li kienu jsiru tliet ċelebrazzjonijiet għall-Epifanija. Nhar l-4 ta' Jannar, lejlet il-festa tal-Magħmudija ta' Ġesù, il-ġemgha kienet tingabar fuq ix-xaqliba tal-punent tal-Ġordan; fil-5 ta' Jannar, fuq iż-żewġ naħat tax-xmara; u fis-6 ta' Jannar, il-Magħmudija kienet tiġi mfakkra fil-knisja msejha għall-Battista u li kienet tinsab fil-monasteru.

Matul l-era Kruċjata dawn it-tifkiriet jidher li għabu. Seklu wara jagħtina xi informazzjoni **Retenio** (1400) li jgħidilna li kien sema' li l-għar tal-Battista, li kien ukoll il-post fejn hu kien jghammed, kien jinsab fuq ix-xaqliba l-oħra tal-Ġordan.

Il-Post tal-Magħmudija bil-mod reġa' nstab

Kien biss mill-1899 li beda jqum ftit interess fit-tifkiriet tal-Battista “fuq in-naħa l-oħra tal-Ġordan”. It-tfittxija arkeoloġika bdiet minn L. Federlin (1899) u tkomplet minn G. Dalman (1913), D. Buzy (1930) u R. Abel (1932). Federlin kien ippropona li wiehed jidentifika Betanja ma' Tell el Medesh, u ippropona bhala argumenti deċiżivi r-rotot tat-trasport, l-abbundanza tal-ilma u l-kundizzjonijiet tajbin biex wiehed jaqsam ix-xmara bil-mixi (Ghoran). L-esplorazzjonijiet tiegħu kixfu l-fdalijiet ta' pont tal-ġebel xi ftit lejn in-nofsinar. It-teorija tiegħu tgawdi mill-qbil ta' diversi studjużi tal-Bibbja, imma mhux minn dawk tat-tradizzjoni jew it-toponomastika.

Minhabba l-Gwerra tas-Sitt Ijiem (1967), kemm ix-Xatt tal-Punent kif ukoll ix-xaqliba Ġordana tax-xmara ma setgħux iżjed iżuruhom il-pellegrini. It-trattat ta' paċi bejn Israel u l-Ġordanja tal-1994 wassal għal interess ġdid f'dan il-post fuq ix-

xmara Ġordan. L-era ġdida fethet fl-1 ta' Awwissu 1995, biż-żjara tal-Princep Ghazi Bin Muhammad tal-Ġordanja, flimkien ma' grupp ta' arkeoloġi ta' din iż-żona tradizzjonali tal-magħmudija fuq ix-xaqliba tal-lvant tax-xmara. L-inizjattiva ttiehdet u kienet idejata mill-arkeologu Franġiskan tal-i*Studium Biblicum Franciscanum* ta' Ġerusalem, il-mibki Patri Michele Piccirillo OFM, li kien imhegġeġ bix-xewqa li jerga' jiskopri t-tifkiriet antiki li kienu ilhom mohbijin għal sekli shaħ taħt il-haxix u l-ħamrija.


L-inizjattiva hadet spinta 'l quddiem permezz ta' digriet tar-Re Hussein tal-Ġordanja fl-10 ta' Ottubru 1997, li waqqaf kummissjoni biex jinholoq Park tal-Magħmudija ta' Kristu, li kellu jiġi inawgurat għas-sena tal-ġublew 2000.

L-iskavi tmexxew mill-arkeologu Ġordan Mohammad Waheeb bejn l-1997 u s-sena 2000. Kixfu hafna mill-fdalijiet u r-rovini fiż-żona ta' Wadi al-Kharrar. Ta' interess speċjali hu l-Monasteru Reterio (sekli 5-6) li jinsab fuq l-għolja ta' Elija. F'dan il-post hemm il-fdalijiet ta' żewġ knejjes



L-Għajn tal-Battista

*Knisja Griega
Ortodossa li nbriet
fuq Xatt ix-Xmara
Ġordan*



Bizantini, wahda lejn it-tramuntana u l-oħra lejn il-punent. Instabu wkoll tliet vaski f'dan il-post. Il-vaska rettangolari li hemm fuq in-naħa tan-nofsinhar tmur lura għas-sekli 3 u 4 u fiha taraġ li jinżel fiha fin-naħa tal-lvant. Jaħsbu li kienet tintuża mill-pellegrini għall-magħmudija. Iz-żewġ vaski l-oħrajn, fuq in-naħa tat-tramuntana, imorru lura lejn l-epoka Rumana. X'aktarx li huma wkoll kellhom taraġ nieżel fihom.

L-ilma kien jasal fil-vaski permezz ta' kanal mibni fuq arkati. Il-fdalijiet ta' ħajt perimetrali ta' binja fix-xaqliba tan-nofsinhar tal-għolja ssemew bħala

l-Kamra tat-Talb. Jaħsbu li s-sistema tal-ilma (bil-baċiri u l-vaski fejn l-ilma kien jinbidel) qrib il-kamra u l-kappella msemminjin għal San Ġwanni Pawlu II imorru lura qabel is-seklu 4.

Serje ta' kmamar madwar bitha u vaska oħra fil-qrib (sekli 5-6) ġew identifikati bħala l-fdalijiet ta' rovini ta' ospizju għall-pellegrini. X'aktarx li l-pellegrini kienu jieqfu jistrieħu hawnhekk qabel ikomplu fi triqthom lejn il-Muntanja Nebo. Mhux bogħod ħafna kien hemm vaska ta' 25 metru b'10 metri li kienet setgħet isservi għall-magħmudija ta' gruppi ta' pellegrini. Il-post prinċipali hu l-għajn tal-

Battista, imfakkra mill-pellegrini u msejha Ghajnun fil-fonti antiki.

Meta wiehed ikompli lejn ix-xmara Ġordan isib iż-żona bi tliet knejjes, imsejhin mill-arkeologu bħala l-Knisja ta' Ġwanni l-Battista. Dan il-post jaqbel mas-sit li t-tradizzjoni kienet tindikah bħala l-post tal-magħmudija. Id-datazzjoni tar-rovini bejn is-seklu 5 u s-seklu 12 turi kemm damet il-qima lejn dan il-post matul is-sekli.

Il-fdalijiet ta' żewġ strutturi lejn it-tramuntana huma marbutin mat-tifkira ta' Santa Marija Eġizjaka, li kienet għexet bħala eremita f'dan il-post għal 47 sena, kif jgħidilna San Sofronju, li kiteb il-biografija ta' din il-prostituta li kkonvertiet.

Iċ-ċeramika li nstabet f'Wadi al-Kharrar tmur lura għall-1 u t-2 sekli W.K. Dan hu sinjal li din iż-żona kienet abitata fi żmien il-magħmudija ta' Ġesù.

Fi snin aktar reċenti, mhux bogħod minn dawn it-tifkiriet antikissimi, u wara ż-żjara tal-Papa Ġwanni Pawlu II (21 ta' Marzu 2000), il-komunitajiet Kristjani diversi bnew knejjes ta' tifkira biex fihom jilqgħu l-fidili tagħhom. Il-Papa Benedittu XVI (10 ta' Mejju 2009) u l-Papa Franġisku (24 ta' Mejju 2014) żaru l-post tal-Magħmudija ta' Ġesù waqt il-pellegrinagġi tagħhom fl-Art Imqaddsa.



**“TABIB, FEJJAQ
LILEK INNIFSEK”
(LUQA 4:23)
IL-MEDIČINA
FIL-BIBBJA**

Fr Charles Buttigieg

Il-Mard fil-Bibbja

Fl-Antik Testment naraw l-esperjenza tal-mard speċjalment tal-lebbra, ġuħ, persekuzzjoni u tat-tbatija (ara 2 Re 4:8-37 u Gob 2:3). Il-Lhud kienu jorbtu t-tbatija mad-dnub u mal-persekuzzjoni kif insibu f’Ġer 20:2. Kienu jemmnu li Alla jista’ jgħaddi lill-bniedem mill-prova tat-tbatija kif naraw f’Ġer 29:12. Kienu konxji wkoll li t-tbatija hi konsegwenza tal-ħażen tax-xitan kif naraw f’Gob 4:4-6). Il-bniedem marid, bl-Ebrajk *holeh*, kien jitlob l-ewwel

nett lil Alla għall-fejqan, bl-Ebrajk *rapa*, tiegħu sabiex jehilsu mill-mard *holi*. Fl-Akkadiku għandna l-kelma *marsu* u bl-Għarbi għandna l-kelma *marid* bħal fil-Malti. Il-mard kien ikun marbut mal-qalb, mal-moħħ, mal-għadam, mal-għajnejn, mal-widnejn, mal-immieħer, mal-grizmejn, mas-sniien, mal-ġilda, mad-demmm, mal-fwied, mal-kliewi, mal-istonku, l-imsaren, mal-għeja u mat-twelid tat-tfal għall-ommijiet. Ħafna drabi il-mard tal-moħħ u tan-nervi kien assoċjat mal-possessjoni dijabolika. Mard komuni bħal uġiġħ tar-ras, influwenzi u uġiġħ fl-istonku ma tantx huma jissemmew direttament fil-Bibbja.

Izda l-iktar marda komuni fil-Bibbja hija dik tal-ġilda, tal-lebbra, bl-Ebrajk: *saraat*, fejn insemmu deskrizzjoni

dettaljata fil-kapitli 13 u 14 tal-Ktieb tal-Levitiku. Liema mard kien marbut mad-dnub kif ukoll mal-attività sesswali, kif ukoll mard marbut ma' superstizzjonijiet. Niltaqgħu wkoll max-xemxata li ġarrab Manasse l-ewwel raġel ta' Ġuditta (Ġud 8:2-3).

Medicina mill-Pjanti

Il-pjanti bil-weraq, fjuri u l-għerug tagħhom minn barra li kienu jintużaw bħal ħwawar fl-ikel, fil-fwieħa, fil-produzzjoni tal-kuluri, kellhom fuq kollox użu bħala rimedju għall-fejqan u għalhekk użati bħala medicina (ara Eżek 47:12 u Sir 38:4-8). Il-medicina mill-hxejjex kienet diġà prattikata fl-Eġittu sa 10000 sena Q.K u fid-dinja Griega fit-tempji tal-alla tal-fejqan *Asklepios*. F'Ġen

30:14 naraw lil Reuben li sab pjanta narkotika bl-isem 'tuffieħ l-imħabba' jew mandragoli, bl-Għarbi *tuffah el majanin* jew *beid el Jinn; mandragora officinarum*. Il-medicini kienu wkoll magħmula mill-mirra bħala żejt medicinali għaliex iż-žejt *xemen* kien jintuża bħal tindif, izda fuq kollox jintuża bħala medicina għall-fejqan (Isaija 1:16). Geremija għal tliet darbiet jitkellem mill-karatteristiċi medicinali tal-balzmu, bl-Ebrajk *xeri*, ta' Gilgħad fil-Ġordanja (Ġer 8:22). Insibu wkoll l-użu tal-fejqan mill-inbid tal-għenba u l-hall. It-tabib huwa mfahħar fil-ktieb ta' Bin Sirak (38:1-15).

Alla bħala Tabib

F'Ġenesi 20:17 insibu lil Alla jfejjaq lil Abimelek. Alla li jehles lill-bniedem mill-





iskjavitù tal-Egittu u fuq kollox Alla li jfejjaq għaliex “YHWH huwa t-tabib tiegħek” (Esodu 15:26). Hekk naraw fl-esperjenza tad-deżert fejn Alla ordna lil Mosè jahdem serp tal-bronż halli jfejjaq lil dawki li kienu ngidmu mis-sriep velenużi tar-ramel. Fit-Tieni Ktieb tal-Kronaki Alla jisma’ t-talba ta’ Eżekija u jfejjaq il-poplu (30 :20). Fil-ktieb ta’ Tobit naraw l-messaġġier ta’ Alla, l-aṅġlu Rafel bhala l-aṅġlu tal-fejqan (Tob 5:4). Is-Salmi 6, 41, 103 u 147 jitolbu ‘l Alla għall-fejqan. Il-fejqan naraw fuq kollox f’Ġesù fil-Ġdid Testment fid-diversi mirakli tal-fejqan li jagħmel, kif insibu f’Luqa 7:18-23: “Morru agħtu lil Ġwanni l-aħbar ta’ dak li rajtu u smajtu: kif il-ghomja qeghdin jerggħu jaraw, iz-zopop jimxu, l-imġiddmin ifiequ, it-torox jisimġħu, il-mejtin iqumu u kif il-Bxara t-Tajba qieghda tixxandar lill-fqar. Hieni hu min ma jittfixkilx minhabba fija”.

Hekk ukoll naraw l-Ittra ta’ Ġakbu kif naqraw fil-kapitlu 5,14-15: “Hemm xi hadd marid fostkom? Halli dan isejjah lill-presbiteri tal-Knisja; u halli dawn jitolbu għalih u jidilkuh biż-żejt f’isem il-Mulej; it-talba tal-fidi ssalva lill-marid, u l-Mulej iqajmu; u jekk ikun għamel xi dnuviet jinħafrulu”.

Biblijografija

Adamson, P.B., “Human diseases and death in the Ancient Near East”, in *Welt des Orients* 13 (1982) 5-14.

Avalos, H., “Ancient Medicine”, in *Bible Review* 11 (1995) 26-48.

Davis, E., “Aspects of medicine in the Hebrew Bible”, in *Koroth* 9 (1985) 265-268.

Kee, H.C., *Medicina, miracolo e magia nei tempi del Nuovo Testamento*, Brescia 1993.

Lanfranco, Guido, *Duwa u Semm fil-Ħxejjex Maltin*, Lux Press, Malta 1975.

LURKER, M., *Dizionario delle Immagini e dei Simboli Biblici*, Cinisello Balsamo (Milano) 1990.

Moldenke, H.N., *Plants of the Bible*, London 2002.

Nicolas, M., *La Medecine dans la Bible*, Paris 1977.

North, R., *Medicine in the Biblical Background and other essays on the origins of Hebrew*, Analecta Biblica 142, Roma 2000.

Pilch, J.J., “Biblical leprosy and body symbolism”, in *Biblical Theology Bulletin* 11 (1981) 108-113.

Warrington, K., “Healing and suffering in the Bible”, in *International Review of Mission*, 95 (2006), 376-377.

Zohary, M., *Plants in the Bible*, New York 1982.



Mons Lawrenz Sciberras

Għal dawn l-aħħar tliet snin ktibt sensiela ta' artikli dwar Kristu bhala il-qassis il-Kbir li b'demmu, d-demm tal-patt il-ġdid, fdienu u hekk ressaqna lejn dak is-santwarju mhux maħdum b'idejn il-bnedmin. Huwa għalhekk li mal-mewt ta' Kristu l-purtiera li kienet taghlaq bieb is-santwarju ċċartet minn fuq sa isfel; ifisser id-debhiet flimkien mar-raxx ta' demm tal-bhejjem spiċċaw, għadda l-valur taghhom. Dan kollu jidher bil-qawwa kollha fl-ittra lil-Lhud, liema ittra hija biss issejjah lil Kristu bhala l-Qassis il-Kbir.

F'din is-sensjela ta' artikli issa se naqleb xi ftit is-sugġett u se nohroġ għad-dawl sensjela ta' artikli dwar Marija, dwar żewġha Ġużeppi, dwar jiem l-ewwel snin ta' binha Ġesù fid-dar ta' Nazaret jitliegheb bħal kull tifel Lhudi ieħor. Xejn differenti bejnu u bejn it-tfal l-oħra ta' Nazaret

Marija diġà prefigurata

Biex wiehed jipprezenta s-sbuħija ta' Marija kemm fiżika kif ukoll spiritwali dan ma għandux bżonn ta' hafna kliem u frażijiet uħud minnhom minfuħin ukoll. Din is-sbuħija unika ta' Marija hija ġejja mill-imħabba, bħalma d-dawl huwa ġej mix-xemx. Biex wiehed johroġ għad-dawl is-sbuħija ta' din il-mara singulari ma hemmx bżonn li wiehed jidhol f'ħafna romantiċizmu u sentimentalizmu devozzjonali. Huwa biżżejjed li wiehed iqiegħed lil Marija fil-kuntest awtentiku tagħha, jiġifieri dak tal-Galilija tal-ewwel seklu. Fil-ħajja ta' kuljum ta' Marija ma kien hemm xejn straordinarju. Marija flimkien mar-raġel tagħha San Ġużepp għexet il-ħajja normalissima ta' kull hlejqa li tgħix f'Nazaret.

Biss minkejja li f'ħajjet Marija ma kien hemm xejn straordinarju din il-figura diġà kienet imħabba u figurata fit-Testment il-Qadim. Tajjeb hawn għalhekk li wiehed

johroġ għad-dawl xi figuri femminili li direttament jew indirettament iqarrbuna jew ikellmuna minn Marija. Hekk il-Pseudo Filun johroġ għad-dawl li l-poplu kollu ta' Israel tweled jew forsi aħjar inbena madwar u mill-kustilja ta' Eva. Ktibt il-verb inbena għaliex kemm fil-Lhudi *wybn*, kif ukoll fis-Settanta (LXX) òkodòmèsen hemm dan il-verb. U tassew hekk hu, għaliex Eva nħalqet biex tkun “dar” għar-raġel. Mill-igi tan-natura stess, il-mara hija “dar” għal żewġha, u dan għaliex hija ġgorr fil-ġuf tagħha, tharisha, tgħajjixha sakemm imbagħad twellidha

lit-tarbija tagħha. Għalhekk il-mara hija kkunsidrata “dar għar-raġel” dejjem sakemm flimkien imexxu ħajja ordinata, ġusta u mimlija mħabba. Ma jeżiżti mkien post aktar sigur, kenni, mimli mħabba u mogħdrija daqs kemm il-ġuf tal-omm meta din tkun iġgorr lit-tarbija tagħha. Għalhekk il-profeta Isaija jistagħgeb bil-qawwa kollha dwar din il-verità: “Tista' mara tinsa t-tarbija tagħha, u ma thennx għal bin ġufha? (Is 49,15).

Ukoll l-Israelin jissejhu “ulied Lija”, mart Ġakobb. Amram ippropona lill-poplu biex dan jimita l-eżempju





ta' Tamar "ommna". Debora hija meqjuma bhala "l-omm" il-hajja ta' Israel u bhala "qaddisa". Sella bint Ġefte toffri lilha nfisha liberament b'sagrificċju u dan fuq l-eżempju ta' Izakk. Fl-ahhar hemm l-istqarrija fuq fomm Anna fejn tistqarr, "Hija tassew ghanja dik il-mara li hija ġeneruża meta tagħmel ir-rieda ta' Alla".

Il-fiat ta' Marija u Ġużeppi

It-tradizzjoni Ġudajka tinsisti li meta Alla ghamel

il-patt f'riglejn is-Sinaj, huwa sejjah kemm irġiel kif ukoll nisa għal dan il-ftehim. Fl-ekonomija shiha ta' Alla ma teżiżti ebda differenza bejn raġel u mara. Kemm il-wiehed kif ukoll l-oħra ġew imsejhin minn Alla biex jagħtu l-kunsens tagħhom għall-patt (Eż 24). Dan b'xi mod juri l-antiċipazzjoni għal dak li jgħid Pawlu lill-Galatin "Ma hemmx raġel u anqas mara; għax intom ilkoll haġa waħda fi Kristu Ġesù." (Gal 3,28)

L-alleanza li saret fis-Sinaj kienet immirata wkoll lejn alleanza oħra, wisq aktar għolja u mixtieqa dik tal-Inkarnazzjoni tal-Verb Divin, il-kondixxendenza tiegħu. Sa mill-eternità Alla ħaseb u xtaq li jiġi qrib tagħna, u dan sa dak il-waqt li jiehu wiċċ bħal dak tagħna. Il-ġuf ta' mara kellu jinbidel fl-arka tal-ghamara tiegħu fostna. Mhux biss imma s-shana tal-familja ta' Nazaret kellha tgħin biex jikber aktar fl-umanità shiha tiegħu. Dan ikompli joħroġ għad-dawl mill-fatt li Ġesù għex għal tletin sena shaħ ġo familja, fejn huwa għamel u pprattika l-istess stil ta' hajja bħall-ġenituri tiegħu Marija u Ġużeppi.

U sabiex din ix-xewqa ssehħ tassew "f'nofsna l-bnedmin" huwa ċar li Alla kellu bżonn esklussiv ta' Mara u ta' Raġel marbutin flimkien bir-rabta, l-ewwel tal-għerusija mbagħad b'dik taż-żwieġ. Kolloxx jimxi man-normal skont il-liġi tal-Lhud ta' dak iż-żmien. Jekk mela fil-bidu tat-Testment il-Qadim, il-poplu kollu kien miġbur biex jagħmel dan il-patt, hekk ukoll waħda mara u raġel iehor ġew imsejhin minn Alla u dan sa mill-eternità biex jagħtu l-iva tagħhom għal dan il-proġett ta' patt divin.

Għalhekk f'dan il-proġett hawn żewġ taħbiriet: wiehed lil Marija (Lq 1,26-38) u l-iehor lil Ġużeppi (Mt 1,18-25). L-anġlu Gabriel wera

lil Marija diġà għarusa ma' Ġużeppi l-missjoni li għaliha għażilha Alla, jiġifieri biex issir OMM il-Feddej u dan kollu bil-ħidma tal-Ispirtu s-Santu (Lq 1,26-37). U Marija imdawla minn kliem l-anglu li dan ikkonfortaha fit-tħassib tagħha tat il-kunsens shih tagħha: "Hawn jien il-qaddejja tal-Mulej, ħa jsir minni skont kelmtk." (Lq 1,38)

Il-qaddis papa San Ġwann Pawlu II jikteb hekk fl-enciklika *Mulieris dignitatem*: "Fil-bidu ta' patt ġdid u li dan kellu jkun etern u li ma jitbiddilx hemm waħda MARA: il-verġni ta' Nazaret". Hekk hu mela n-nobiltà tal-mara-omm!

Ukoll l-anglu tal-Mulej ikkonforta lil Ġużeppi għarus ta' Marija li l-ħajja li appena bdiet f'Marija l-għarusa tiegħu, hija kollha opra tal-Ispirtu s-Santu. Maħsud b'dan kollu, fil-bidu Ġużeppi haseb li għandu dover, dejjem skont it-Torà, li jinfired minn Marija. Hija qatt ma setgħet tkun il-mara proprja tiegħu minn dak il-waqt li Alla għażilha għalih.

U f'dak il-waqt Ġużeppi kien qed jitqabad fih innifsu – Alla permezz ta' anglu – irrivelalu l-missjoni riservata għalih biss, li jilqa' lil Marija bħala għarusa tiegħu, bħala dik il-mara ndikata lillu mill-Ispirtu s-Santu. Mhux biss imma huwa stess jagħti l-isem lit-tarbija tiegħu *kaleseis*, it-tieni persuna fis-singular, u hekk idahħalha

fis-soċjetà Lhudija u dan issa bħala IBNU dixxendenti mid-dar u l-familja ta' David (Mt 1,18-23). Ġużeppi raġel ġust (Mt 1,19) bir-rispett kollu qagħad għar-rieda divina, "meta qam, għamel kif ordnalu l-anglu tal-Mulej." (Mt 1,24) Hawn kompliet harġet għad-dawl kemm kienet profonda u kbira il-qdusija ta' Ġużeppi u xejn anqas ir-responsabilità enormi li dan ir-raġel htiegħlu jgorr fuq spallejh.

Il-qaddis Papa San Ġwann Pawlu II jikkummenta hekk: "... il-bniedem ġust (Ġużeppi) illi kien igorr

il-patrimonju tat-Testment il-Qadim, ġie mdaħħal mill-"bidu" fil-patt ġdid u etern f'Ġesù Kristu" (Redemptoris Custos 32).

L-għaqda bejn Marija u Ġużeppi tixbah lil dik tal-Għeden

F'riġlejn il-muntanja tas-Sinaj sar il-patt b'imħabba kbira tassew. (Ez 24). Preżenti kien hemm irġiel u nisa flimkien ma' Mosè. Ukoll fl-Għeden, Alla halaq l-umanità Adam u Eva u dan biex jorbot shih Patt ta' mħabba. Barra dan l-ubbidjenza ta' Israel





lejn l-unika ligi moghtija minn Alla fis-Sinaj kienet fundamentali u garanzija għall-għaqda tal-poplu kollu (Eż 19,8; Dt 5,28-29). Flimkien ma' Marija u Ġuzeppi reġgħet giet stabilità dik l-armonija tal-Għeden bejn raġel u mara.

Sant'Irineu ta' Lyon (għal-ahħar tat-tieni seklju), jagħmel dan il-parallellizmu bejn il-koppja Eva-Adam u l-koppja Marija-Ġuzeppi. Eva meta ma għobdietx lil Alla, kellha bħala għarus lil Adam u kienet ghadha verġni. Marija meta qalet

il-*fiat* tagħha, kellha bħala għarus raġel lil Ġuzeppi, illi dan gie moghti lilha minn qabel; u madankollu kienet verġni. Il-għoqda tad-dizubbidjenza ta' Eva nħallet grazzi għall-ubbidjenza ta' Marija (*Adversus Haereses* III, 22,24). Mela l-pjan tas-salvazzjoni sar issa b'mod invers. Ir-raġuni profonda ta' dan il-qbil ta' bejniethom bħala għarajjes qiegħed fil-fatt li t-tnejn li huma obdew għas-sejha tal-Mulej permezz tal-aṅġlu.

Ġuzeppi "raġel gust" (Mt 1,19) kien pront biex

jilqa' d-destin li Alla hejja għalih f'ħajtu. (Mt 1,24) Marija "qaddejja" fqira tal-Mulej (Lq 1,48) aċċettat b'disponibiltà għarfa u ferriha l-pjan divin li gie minsuġ għaliha u issa rivelat mill-aṅġlu (Lq 1,38). Tant hu veru dan li fid-diversi ċirkustanzi li graw mit-twelid ta' Ġesù f'Betlehem sa l-ewwel Għid iċċelebrat f'Ġerusalem, dejjem flimkien mat-tifel li issa kellu tnax-il sena, dejjem insibu lil Marija flimkien ma' Ġuzeppi u dan kif jikteb Luqa għal SITT darbiet; dejjem biex jitwettaq kollox "skont il-Ligi ta' Mosè" (Lq 2,22), "skont il-Ligi tal-Mulej" (Lq 2,39), ara wkoll versi 23.24.27.42.

Missier u Omm Ġesù, grazzi għall-qawwa tal-għaqda tagħhom ma' Alla, għexu tassew qishom "gisem wiehed" (Ġen 2,24). Anqas il-mewt ma setgħet qatt titfi l-għaqda tal-qlub tagħhom. Il-pjeta popolari thobb tikkontempla lil Marija li issa armla ta' Ġuzeppi, tixtieq li tingħaqad mill-ġdid miegħu, haj hdejn Alla ta' Missirijietu u hdejn l-Iben irxoxtat. U bir-raġun għaliex ir-rabta taż-żwieġ tkompli teziżti wkoll fid-dinja li gejjja.



Fr Marcello Ghirlando

Dan huwa t-titlu tal-messaġġ għar-Randan 2017 li, bħalma jagħmel kull sena, kiteb il-Qdusija Tiegħu l-Papa Franġisku għar-riflessjoni tagħna. Huwa jfakkarna li r-Randan huwa bidu ġdid, triq li twassal lejn il-Għid tal-Qawmien, ir-rebħa ta' Kristu fuq il-mewt. Ir-Randan joffriena l-okkażjoni li nerġghu lura lejn Alla b'qalbna kollha mit-triq tal-konverżjoni li tkabbar fina l-hbiberija mal-Mulej.



Din is-sena l-Papa għazel li jagħmel meditazzjoni sempliċi, iżda profonda ħafna, fuq il-parabbola tal-għani u l-fqajjar li nsibu biss fil-Vangelu skont San Luqa 16:19-31. Il-Papa jistqarr li din hija parabbola li toffriena l-muftieħ biex nifhmu kif għandna nagħmlu biex nilhqu l-veru

hena u l-hajja ta' dejjem, billi ssejhlina għal konverżjoni sinċiera.

Il-parabbola ta' San Luqa

Hekk jikteb Luqa, li huwa l-uniku li jagħtina din il-parabbola, li bhala kuntest immedjat għandha l-kelmiet qawwija ta' Ġesù, "Ma tistgħux taqdu lil Alla u lil

flus" (16:13) u "... ħażin għalih minn ikun ħtija tal-iskandli (15:1) u t-talba mqanqla tal-apostli tal-Mulej, "Kattar fina l-fidi!" (17:5).

"Mela kien hemm raġel għani, jilbes il-porpra u l-għazel mill-ifjen; l-hena tiegħu kien li jagħmel ikla mill-aħjar. U wiehed fqir

jismu Lazzru, li kellu ġismu ġerħa waħda, kien imur jinxtehet hdejn il-bieb ta' daru, bix-xewqa li jixba' b'dak li jaqa' mill-mejda tal-ġhani. Sa l-klieb kienu jmorru jilagħqu l-ġrieħi tiegħu.

Ġara li l-fqir miet, u l-anġli ħaduh fi hdan Abraham. Imbagħad miet ukoll l-ġhani, u difnuh. Dan, kif sab ruħu fi tbatijiet ħorox f'Art l-Imwiet, rafa' ħarstu, u mill-bogħod lemaħ lil Abraham, u b'Lazzru fi hdanu. U għolla leħnu u qallu, 'Missier Abraham, ikollok ħniena minni u ibgħat lil Lazzru jbill tarf sebghu fl-ilma ħa jtaffili n-nixfa li għandi fi lsieni, għax qiegħed ninħaqar sħiħ f'dan in-nar.' 'Ibni,' qallu Abraham, 'ftakar li t-tajjeb tiegħek irċevejtu f'ħajtek; hekk ukoll Lazzru, il-ħażin irċevieh f'ħajtu. Imma issa hu hawnhekk qiegħed jifarrag, waqt li inti qiegħed tbat. Barra minn dan, hemm vojta bla qjies bejnkum u bejnna, biex min ikun irid jaqsam minn hawn għal għandkom ma jkunx jista', u anqas ma jgħaddu minn hemm għal għandna.' Qallu l-ġhani, 'Mela nitlobok, missier, ibagħtu f'dar missieri, għax għandi ħamest aħwa, ħalli jagħmlilhom twissija kif imiss, li ma jmorrux huma wkoll jiġu f'dan il-post ta' tbatijiet ħorox!' Qallu Abraham, 'Għandhom lil Mosè u l-Profeti; jisimghu lilhom.' 'Le, missier

Abraham, qallu dak, 'imma jekk imur għandhom xi hadd mill-imwiet, jindmu.' Izda wiegħbu Abraham, 'Jekk ma jisimghux lil Mosè u l-Profeti, anqas jekk iqum xi hadd mill-imwiet ma jemmnu.'

Il-pittura ta' Luqa

Jekk inqisu lil Luqa bħala pittur, nistgħu ngħidu li b'din is-silta jpittrilna dittiku sabiħ immens: fin-naħa t'isfel ix-xena ta' ġhani li jgawdi u ta' fqir li jgħix il-miżerija; fin-naħa ta' fuq il-fqir issa fil-hena u l-ġhani fit-tbatijiet ħorox. Fil-kuntest immedjat tal-Vanġelu din il-parabbola tkompli ssahħaħ it-tiegħiga ta' Ġesù biex id-dixxipli tiegħu ikunu amministraturi onesti tal-ġid u tal-flus, qaddejja ta' Alla u tal-ġid

veru u mhux ilsiera tal-flus: "Ebda qaddej ma jista' jaqdi żewġ sidien... ma tistgħux taqdu lil Alla u lil flus" (16:11.13).

Ix-xenarju doppju ta' Luqa jfakkar lid-dixxipli ta' Ġesù li hemm il-ħajja wara l-mewt, fejn kulhadd jiehu l-ħlas li ħaqqu. U din il-ħajja wara l-mewt hija definittiva: fiha l-fqar igawdu, skont il-kelmiet tal-magnificat: "Hu wera l-qawwa ta' driegħu, xerred lil dawk li huma mkabbra f'qalbhom. Niżżel is-setgħana minn fuq it-tron tagħhom, u għolla ċ-ċekjknin. Mela b'kull ġid lil min hu bil-ġuħ, u l-ġhonja bagħathom 'il barra b'xejn" (Luqa 1:51-53). Għalhekk in-neċessità li wiehed jisma' u jħalli lilu nnifsu jiġi mdawwal issa, fil-preżent



tal-hajja, mill-Kelma, jiġifieri minn Mosè u l-Profeti. Hija biss ir-rivelazzjoni tal-Iskrittura li twassal għas-saltna ta' Alla; minnha nqieghdu issa fil-preżent l-għeruq tal-konverżjoni vera u d-dhul fil-barka mwiegħda lil Abraham u lil nislu (Ġen 12:3).

Xenarju kkulurit li bih l-evangelista tal-foqra u tal-ħniena li jfakkarna li l-patt mal-Mulej jgħaddi dejjem mit-triq tal-ftuħ u tal-imħabba lejn dawk li huma l-iżgħar, inqas ixxurtjati. Kif fil-fatt jistqarr Ġakbu fl-Ittra tiegħu: "Quddiem Alla u Missierna t-tjieba safja u bla tebgħa hija din: iżżur l-iltiema u r-romol fil-hemm

tagħhom, u żżomm ruhek bla tingis 'il bogħod mid-dinja" (Ġakbu 1:27).

Il-persunaġġi tal-parabbola

Fix-xena t'isfel Luqa jpitter is-sitwazzjoni taż-żewġ persunaġġi, il-fqir u l-għani, tal-parabbola: "Mela kien hemm raġel għani, jilbes il-porpra u l-għażel mill-ifjen; l-hena tiegħu kien li jagħmel ikla mill-aħjar."

L-għani huwa bla isem; huwa ikona tal-ateu Prattiku. Huwa bniedem li bħal donnu huwa ċċentrat fuqu nnifsu; il-fiduċja tiegħu hija biss fl-għana tiegħu. Hawnhekk ifakkarna f'it

f'Erodi, imlibbes b'mod għani, mixhūt għall-ikel u jippretendi li huwa xi alla (ara: Atti 12:21-22; Mk 6:21).

Fil-messaġġ tar-Randan, il-Papa Frangisku jirrifletti li fl-għani wiehed jista' jilmah kwazi tragikament il-qerq tad-dnub, li jseħħ fi tliet mumentu wara xulxin: iħobb il-flus, il-vanità u s-supervja. Huwa rghib, dik ir-regħba li hija l-ewwel raġuni tal-korruzzjoni u għajn ta' għira, tilwim u suspetti..." il-flus jistgħu ijassru kemm lilna u kemm lid-dinja kollha taħt loġika egoistika li ma thallix wisgħa għall-imħabba u xxekkel is-sliem." Huwa vanituż... b'dehra li taħbi taħt maskra

l-vojt li hemm ġewwa. Huwa superv; “jilbes qisu kien sultan, jipprova jikkopja kif iġib ruhu alla, u jinsa li hu sempliċement bniedem tad-dem u l-laħam.”

Dan kollu jwassal biex l-ġhani tal-parabbola jeżiżti biss il-jien tiegħu u dawk li hemm madwaru ma jidhlux taħt il-ħarsa tiegħu. “ma jarahx lill-fqir imġewwah, kollu ġrieħi u mixhut fl-umiljazzjoni tiegħu.”

“U wieħed fqir jismu Lazzru, li kellu ġismu ġerħa wahda, kien imur jinxtehet hdejn il-bieb ta’ daru, bix-xewqa li jixba’ b’dak li jaqa’ mill-mejda tal-ġhani. Sa l-klieb kienu jmorru jilagħqu l-ġrieħi tiegħu.”

Il-fqir għandu isem, Lazzru. Ifisser “Alla jgħin” Alla biss

huwa l-ġhajnuna tiegħu... u l-klieb li, ħafna aħjar mill-ġhani għama, jilagħqu l-ġrieħi!

Il-Papa jsejjaħ ix-xena tal-fqir bħala “kwadru mudlam, u l-bniedem jinsab mixhut fl-ġħaks u umiljat. Imma għax jismu Lazzru, “Alla jgħin”, ifakkarna li jsir “wiċċ li nistgħu naraw; u bħala tali don, għana bla qies, esseri mixtieq, maħbub minn Alla li jiftakar fih, imqar jekk il-qagħda konkreta tiegħu hi dik ta’ xi hadd mormi mill-bnedmin.”

Taqliba solenni

Ix-xena ta’ fuq tippreżentalna taqliba solenni: “Ġara li l-fqir miet, u l-anġli haduh fi hdan Abraham. Imbagħad miet ukoll l-ġhani, u difnuh.”

Il-fqir imut bħall-bnedmin kollha. Iżda l-mewt, li hija passagġ obbligatorju ta’ kulhadd, toħloq d-distinzjoni. Skont il-frott ta’ konverżjoni li wieħed ikun għamel f’ħajtu. Ix-xorti tigi mmarkata għal dejjem. Hekk hu li l-fqir jittiehed fi hdan Abraham, missier dawk kollha li jemmu. Lazzru huwa fi hdanu, għax bħalu tefa’ l-fiduċja tiegħu kollha f’Alla.

L-ġhani jmut ukoll imma “difnuh”. L-art kienet l-fiduċja tiegħu... u lejn l-art jerġa’ jmur, f’rabta ta’ tbatijiet horox, frott dak li kien żera’ f’ħajtu. Interessanti ninnutaw li huwa proprju issa li dak li ma setax u ma riedx jara l-fqir f’ħajtu, issa jinfethulu għajnejh: “rafa’ ħarstu,



u mill-bogħod lemaħ lil Abraham, u b'Lazzru fi ħdanu." U dak li rrifjuta f'ħajtu jixtiequ issa wara mewtu. Jgħajjat lil Abraham, missieru. Izda kif seta' fil-verità jagħraf lil Abraham bhala missieru jekk f'ħajtu għalaq għajnejh għal ibnu, fil-persuna ta' Lazzru? Jitlob l-ilma... "... ha jbill tarf sebghu fl-ilma ha jtaffili n-nixfa li għandi fi lsieni, għax qiegħed ninhaqar shiħ f'dan in-nar."

It-tweġiba ta' Abraham hija kategorika: "Ibni, qallu Abraham, 'ftakar li t-tajjeb tiegħek irċevejtu f'ħajtek; hekk ukoll Lazzru, il-ħażin irċevieh f'ħajtu. Imma issa hu hawnhekk qiegħed jitfarrag, waqt li inti qiegħed tbat. Barra minn dan, hemm vojt bla qjies bejnkomm u bejnna, biex min ikun irid jaqsam minn hawn għal għandkom ma jkunx jista', u anqas ma jgħaddu minn hemm għal għandna." Il-vojt bla qies ta' bejniethom kien hafru hu stess f'ħajtu billi għalaq kompletament

għajnejh għall-fqir, ittarraxx quddiem il-karba ta' Lazzru kollu griċhi, jokrob il-għu.

Hekk jikkummenta l-Papa fuq dan id-djalogu tal-għani ma' Abraham: "Anki l-harsa tagħna tinfetaħ lejn il-ħajja l-oħra, fejn l-għani jkollu djalogu twil ma' Abraham, li jsejjaħli 'missier', biex juri li hu jagħmel parti mill-poplu ta' Alla. Dan id-dettall jagħmel il-ħajja tiegħu iżjed kontradditorja, għax sa issa ma kien għadu ma ntqal xejn fuq ir-relazzjoni tiegħu ma' Alla. Fil-fatt, f'ħajtu ma kienx hemm post għal Alla, għax l-uniku alla tiegħu kien hu nnifsu".

Mosè u l-Profeti

L-għani jixtieq li hutu ma jgħaddux mill-istess triq tiegħu u jitlob lil Abraham jibgħat lil Lazzru għandhom. It-tweġiba ta' Abraham, għal darb'oħra, hija kategorika: "Qallu Abraham, 'Għandhom lil Mosè u l-Profeti; jisimgħu lilhom.' 'Le, missier

Abraham, qallu dak, 'imma jekk imur għandhom xi ħadd mill-imwiet, jindmu.' Izda wiegħbu Abraham, 'Jekk ma jisimgħux lil Mosè u l-Profeti, anqas jekk iqum xi ħadd mill-imwiet ma jemmnu.'"

Hija fil-fatt il-Kelma ta' Alla, Mosè u l-Profeti, li ddawwal lil min jemmen fuq l-art. Hija l-Liġi li tingabar fil-kmandament tal-imħabba. Hija l-kelma li ddawwal lil bniedem fuq kif għandu jgħix fuq din l-art. Hija dik il-Kelma li turi l-qalb kbira tal-Missier tas-sema li jsejjaħ dejjem għall-imħabba. Hija l-kelma li ddawwal lil kull min jemmen. "Musbieħ għal riġlejja l-Kelma tiegħek, u dawl fil-mogħdija tiegħi!" (Salm 119:105).

Il-persuna l-oħra hija don

Imdawwal minn din il-parabbola l-Papa Frangisku jtenni li kull persuna mela hija don ta' Alla: "Lazzru jgħallimna li l-persuna l-oħra hija don... anki



l-fqir fuq l-ghatba tal-ghani mhux xi zgombru li jdejjana, imma sejha għall-konverzjoni u għall-bidla b'ħajjitna. L-ewwel stedina li taghmlilna din il-parabbola hi biex nifthu l-bieb ta' qalbna għall-oħrajn, għax kull persuna hi don, kemm min hu qrib tagħna u kemm il-fqir li ma nafuhx... kull ħajja li niltaqgħu magħha hi don u allura jixirqilha min jilqagħha, jirrispetaha, iħobbha.”

Il-Kelma hija don

Fid-dawl tal-parabbola wkoll, Papa Frangisku jfakkarna x'don għandna fil-kelma. Hekk jikteb: “Il-vera problema tal-ghani, l-għerq tal-ħażen tiegħu hu li ma jagħtix widen għall-Kelma ta' Alla; dan wasslu biex ma

jibqax iħobb iżjed lil Alla u hekk jistkerrah il-proxxmu. Il-Kelma ta' Alla hi qawwa ħajja, li kapaci tqanqal għall-konverzjoni fil-qalb tal-bnedmin u turihom mill-gdid il-persuna ta' Alla. Jekk nagħlqu qalbna għad-don ta' Alla li jitkellem, dan igib miegħu l-għeluq tal-qalb għad-don tal-aħwa.”

“Hi l-Kelma ta' Alla li tghinna nifthu għajnejna biex nilqgħu l-ħajja u nħobbuha, fuq kollox meta hi dgħajfa.”

Mhux ta' b'xejn li l-Papa Frangisku, dejjem fid-dawl tal-parabbola tal-ghani u l-fqir, jagħlaq il-messaġġ tiegħu tar-Randan b'thegġiga mqanqla: “L-Ispirtu s-Santu jmexxina lejn it-triq tal-vera konverzjoni, biex niskopru

mill-gdid il-kelma ta' Alla, nissaffew mid-dnub li jagħmina u naqdu lil Kristu prezenti f'ħutna fil-bżonn”.

U forsi tghodd ħafna f'dan il-kuntest il-kelma qawwija li jgħaddielna Ġakbu (1:22-25): “Kunu intom dawk li jagħmlu l-kelma, u mhux tisimghuha biss u hekk tqarrqu bikom infuskom. Għax jekk xi hadd jisma' l-kelma u ma jagħmilhiex, ikun bħal bniedem li jara f'mera l-wiċċ li bih twieled: jara lilu nnifsu, jitlaq, u malajr jinsa kif kien. Imma dak li jgħarbel sewwa l-ligi perfetta tal-ħelsien, u jzomm shiħ magħha, ma jkunx wieħed li jisma' biss u jinsa, iżda jkun wieħed li jagħmilha; hieni dan fl-għemil tiegħu”.



**“DAN MIN HU, MELA,
BIEX SAĦANSITRA
R-RIĦ U L-BAĦAR
JISIMGĦU MINNU?”
RIFLESSJONIJIET
FUQ MK 4, 35-41**

Fr Martin Micallef OFMCap

L-Evangelju skont San Mark, forsi minhabba li huwa l-iqsar fost l-erba' Evangelji, ghal hafna żmien donnu gie ttraskurat minn dawk li jistudjaw l-Iskrittura. Izda meta hafna minn dawn l-istudjużi għarfu b'reqqa li dan hu l-ewwel Evangelju li nkiteb, l-interess għall-istudju f'dan l-Evangelju kiber sewwa u bosta studji godda tefgħu dawl ġdid fuq is-sbuhija tat-teologija li hemm minsuġa fir-rakkonti kkuluriti li flimkien jiffurmaw in-narrativa ta' dan l-Evangelju.¹ Nistgħu nġhidu li dan l-Evangelju jagħti aktar spazju lill-azzjoni milli lit-tagħlim ta' Ġesù.

Ir-rakkonti li jimlew il-pagni ta' dan l-Evangġelu juru lil Ġesù b'wiċċ tassew uman, filwaqt li jagħtuna wkoll l-emozzjonijiet tiegħu, jiġifieri dak li kien iħoss Ġesù quddiem sitwazzjonijiet ta' persuni differenti.² Flimkien ma' dan, insibu wkoll is-sentimenti u l-imġiba ta' tant persunaġġi li jiltaqgħu ma' Ġesù. Hekk jurina l-episodju li sejrini nitkellmu fuqu f'dan l-artiklu, l-episodju li nsibuh f'Mk 4:35-41 li jirrakkonta l-ġrajja ta' meta Ġesù u d-dixxipli sabu ruħhom f'maltempata kbira waqt li kienu fid-dgħajsa.³

Hemm sitt punti li se nippruvaw nieqfu f'tit fuqhom: il-maltempata; id-deskrizzjoni ta' Ġesù rieqed; ir-reazzjoni tad-dixxipli għall-fatt li Ġesù kien rieqed; l-azzjoni ta' Ġesù quddiem il-maltempata; it-twegiba ta' Ġesù lid-dixxipli; l-istagħġib tad-dixxipli quddiem il-miraklu ta' Ġesù.

Il-maltempata

L-episodju tal-maltempata fuq il-baħar li nsibuh f'Mk 4:35-41 jgħaqqad mat-taqsima ta' qabel, jiġifieri l-ewwel parti tal-Kapitlu 4 (Mk 4:1-34) fejn naqraw hekk: "Raġa' beda jgħallem hdejn il-baħar, u ngabret madwaru kotra kbira, hekk li kellu jitla' bil-qiegħda f'dgħajsa fuq il-baħar, u n-nies kollha l-art matul ix-xatt" (v.1). Wara jum shih li matulu Ġesù qagħad

jgħallem bil-paraboli, San Mark jipprezenta numru ta' mirakli li wettaq Ġesù u li jservu sabiex juruna l-qawwa tiegħu fuq l-elementi kollha, filwaqt li dan kollu jqajjem biża' f'dawk prezenti. Ir-rakkont tat-tempesta nsibuh irrakkuntat eżattament bejn id-diskors ta' Ġesù fuq il-paraboli u t-tliet mirakli drammatiċi oħra li huma rrakkuntati fil-Kapitlu 5, jiġifieri, il-miraklu li bih Ġesù juri l-qawwa tiegħu fuq ix-xitan meta jfejjaq raġel imxajtan f'Ġerasa (ara Mk 5:1-20) u l-miraklu li bih juri l-qawwa tiegħu fuq il-mewt meta jqajjem lit-tifla ta' Ġajru li kienet mejta u jfejjaq mara marida (ara Mk 5: 21-43). Dawn it-tliet elementi: in-natura, ix-xitan u l-mewt, kienu meqjusin bħala l-qawwiet li jheddu l-hajja tal-bniedem.⁴

Is-silta tagħna tibda bid-dettalji tal-jum u l-hin: "Dakinhar, xhin sar filghaxija" (Mk 4:35). Ir-referenza għal "dakinhar" teħodna lura għal dak li nsibu qabel. Hawnhekk, mela, għadna fl-istess jum li Ġesù kien għadda fuq dgħajsa jgħallem lin-nies bil-paraboli.⁵ Hekk insibu fil-versi ta' qabel dan l-episodju, xi haġa li tkompli toħroġ tajjeb fil-vers ta' wara, il-vers 36 fejn naqraw kif id-dixxipli "hallel in-nies, u hađuh magħhom kif kien fid-dgħajsa." Ġesù, mela, kien għadu fuq l-istess dgħajsa li fuqha kien tela' aktar kmieni

sabiex jgħallem lin-nies. Huwa Ġesù nnifsu li kien fuq din id-dgħajsa, li fil-bidu ta' dan ir-rakkont jistieden lid-dixxipli u jgħidilhom: "Ejjew naqsmu għax-xatt l-iehor" (v.35).⁶ Din l-istedina ta' Ġesù tixbah dak li nsibu fil-bidu ta' dan l-Evangġelu meta Ġesù jgħid lid-dixxipli: "Ejjew immorru band'oħra, fl-irhula tal-qrib, halli nipriedka hemmhekk ukoll, għax għalhekk hriġt" (Mk 1:38). B'dan il-kliem, Ġesù kien qed jistieden lid-dixxipli sabiex flimkien miegħu jhallu warajhom Kafarnahum u l-interessi tagħhom sabiex jakkumpanjawh fil-ministeru li kellu jwettaq fil-kumpliment tal-Galilija.

In-naħa l-oħra tal-baħar tal-Galilija, fejn Ġesù stieden lid-dixxipli sabiex imorru miegħu bid-dgħajsa, kien faċċata ta' Kafarnahum, in-naħa tal-Lvant, li l-parti l-kbira tiegħu kien territorju pagan (ara Mk 5:1).⁷ Dan ifisser li l-missjoni ta' Ġesù issa kienet se testendi għall-ewwel darba f'territorju pagan, lil hemm mill-fruntieri ta' Israel. Jekk kinetx l-intenzjoni ta' Ġesù li jmur f'territorju pagan, l-Evangġelista San Mark ma jgħidilna xejn b'mod esplicitu, iżda nistgħu nissoponu dan minħabba li l-inizjattiva sabiex imorru hemmhekk giet minn Ġesù nnifsu. Kien hu li qal lid-dixxipli: "Ejjew naqsmu għax-xatt l-iehor" (v.35).

Imbagħad San Mark ikompli jinfurmana li “hallem in-nies, u hađuh magħhom kif kien fid-dgħajsa; u marru miegħu dgħajjes ohra” (v.36).⁸ Is-soltu hu Ġesù li jiehu miegħu lid-dixxipli. Hekk per eżempju naqraw fil-episodju tat-Trasifugrazzjoni (ara Mk 9:2). Din il-passività min-naħa ta’ Ġesù donnha tippreparana għall-fatt li Ġesù jibqa’ rieqed u allura jidher passiv fil-maltempata li tqum fuq din l-istess dgħajsa.⁹

Hekk inkomplu naqraw: “U qam riefnu kbir, u

l-mewg beda tiela’ għal god-dgħajsa, hekk li kienet ġa bdiet timtela bl-ilma” (Mk 4:37). Il-baħar tal-Galilija huwa magħruf għall-maltempati vjolenti li jinqualgħu mingħajr ebda avviz minhabba l-pożizzjoni tiegħu hekk kif ir-riħ jonfoħ mill-widien wieqfa tal-għoljiet li jdawru dan il-baħar.¹⁰ Imma din id-darba l-maltempata kienet tant kbira li werwret saħansitra lil dawn is-sajjeda tas-sengħa. San Mattew meta jirrakkonta dan l-istess rakkont jagħtina l-impressjoni li kważi kien

hemm *tsunami* fuq il-baħar meta juża l-espressjoni bil-Grieg: *seismos megas*, jiġifieri *marimoto* kbir, xi haġa li tiġri wkoll fuq l-art meta jmut Ġesù (ara Mt 27:51) u meta l-anglu tal-Mulej jinżel igerbeb il-ġebbla tal-qabar ta’ Ġesù (ara Mt 28:2).

Id-deskrizzjoni ta’ Ġesù rieqed

F’din il-maltempata kbira jinħass hafna l-kuntrast kbir bejn l-atteggjament ta’ Ġesù li “kien fil-poppa, rieqed fuq imħadda” u





l-preokupazzjoni tad-dixxipli li “qajmuh u qalulu: ‘Mgħallem, dan qisu mhu xejn għalik li aħna se nintilfu?’” (v.38). Din hija l-unika referenza għal Ġesù ‘rieqed’, bil-Grieg: *katheudon*, fl-Evanġelju.¹¹ Imma kif seta’ Ġesù jorqod f’waqt ta’ periklu bħal dan? Il-qawwa ta’ dan ir-rakkont irridu nippruvaw infittxuh eżattament f’dan il-kuntrast. Xi kummentarji jiġbdu l-attenzjoni li hawnhekk m’ahniex wisq ’il bogħod mill-paradoss li nsibu fir-raba’ parabbola li Ġesù jtenni qabel dan l-episodju. F’din il-parabbola, naqraw li wara li l-bidwi hareġ jizra’ ż-żerriegħa huwa raqad. Anzi l-parabbola tippreċiża li “rieqed jew imqajjem, bil-lejl jew bi nhar, iż-zerriegħa tinbet u tikber, bla

ma jaf kif” (Mk 4:27). Issa hawnhekk Ġesù kien żera’ l-kelma, kien ta ordni, dik li jaqsmu għan-naha l-oħra tal-baħar, u ara issa hu wkoll kien rieqed! Li tibqa’ rieqed f’maltempata bħal dik huwa diġà miraklu fih innifsu. B’dan il-mod, Ġesù jiġi muri bħala eżempju ta’ xi hadd li jafda b’mod shih f’Alla. Hekk naqraw, per eżempju f’Salm 4:9 “Nimtedd u norqod minnufih fis-sliem, għax int waħdek, Mulej, fis-sod tqegħedni.”¹²

Numru ta’ kummentarji jiġbdu l-attenzjoni għall-fatt li Ġesù li jorqod fid-dgħajsa f’nofs tempesta hija xena li tfakkarna f’xena oħra biblika. Ġesù rieqed jixbah lill-profeta Ġona li raqad fl-istiva tal-ġifen li hađu f’Tarsis (ara Ġona 1:5b).¹³

Hemm xebh kbir bejn iż-żewġ rakkonti:

- it-tempesta tissorprendi liż-żewġ profeti fuq id-dgħajsa;
- in-nghas tat-tnejn waqt il-maltempata;
- kemm fil-każ ta’ Ġona (Ġona 1:6), kif ukoll fil-każ ta’ Ġesù (Mk 4:38) rieqed u mqajjem l-ghajta ‘se nintilfu’ isegwi b’sejha għall-ghajnuna: lil Ġona talbuh jitlob lil Alla tiegħu, filwaqt li d-dixxipli jcanfru lil Ġesù u jistennew minnu li jagħmel xi haġa;
- Ġesù jaqsam il-baħar, iħalli x-xtajta ta’ territorju Lhudi sabiex jilhaq għax-xtajta l-oħra, dik pagana. Hekk ukoll, Ġona huwa l-profeta *per eccellenza*



mibghut minn Alla ghand il-pagani, f'dan il-każ, fil-belt il-kbira ta' Ninwè.

Minkejja dan il-paralleliżmu, il-qarrej jibda jinduna li Ġesù hu pprezentat l-oppost ta' Ġona. Fil-ktieb ta' Ġona huwa Alla li jikkmanda r-riħ. F' San Mark ma nsibu xejn dwar dan. Minflok, huwa Ġesù li jieħu l-inizjattiva sabiex jaqsam għan-naħa l-oħra tax-xatt. Hekk ukoll fil-każ ta' Ġesù, is-salvazzjoni ma tasalx billi jittfghu lill-profeta l-baħar kif ġara fil-każ ta' Ġona. Minflok, Ġesù il-profeta, jisma' t-talba ta' dawk li kienu miegħu fuq

id-dgħajsa, iqum u jwaqqaf il-maltempata bil-kelma setgħana tiegħu.

Xi studjużi oħra iżda jinnutaw ukoll li hemm episodju ieħor li haqqu li jinqara f'paralleliżmu ma' dan tat-tempesta. Dan hu l-episodju tal-agunija ta' Ġesù fil-Ġetsemani (Mk 14:32-42):¹⁴

- fiż-żewġ episodji ix-xena seħħ filgħaxija;
- fiż-żewġ każijiet fil-bidu tar-rakkont insibu l-użu tal-verb bil-Grieg: *paralambanein* li jfisser "tieħu miegħek"; fil-każ tal-episodju tat-tempesta huma d-dixxipli

li "jieħdu" lil Ġesù magħhom (Mk 4:36), imma fil-każ tal-episodju tal-agunija fil-Ġetsemani, huwa Ġesù li "jieħu" miegħu xi dixxipli (ara Mk 4,36 u 14,33);

- fuq il-baħar Ġesù jorqod, filwaqt li d-dixxipli tiegħu jiggieldu mal-biża' li kienu se jitilfu ħajjithom minħabba l-maltempata. Din l-istampa tinqaleb ta' taħt fuq fl-episodju tal-agunija ta' Ġesù, għaliex fil-ġnien tal-Ġetsemani huwa Ġesù li jiggieled mad-dwejjaq li qabdu minħabba li kien se jmut, filwaqt li din id-darba huma d-dixxipli li jorqdu.

Ir-reazzjoni tad-dixxipli għal Ġesù rieqed

Is-serenità ta' Ġesù li hu muri lilna rieqed fuq imhadda fid-dgħajsa f'nofs din il-maltempata kbira ma tesprimix l-istess sentiment tad-dixxipli li qajmu lil Ġesù u qalulu: "Mgħallem, dan qisu m'hu xejn għalik li aħna se nintilfu?" (Mk 4:38).¹⁵ Ma jidhirx li dan il-kliem id-dixxipli qaluh lil Ġesù b'għentilezza. Minflok, aktar jidher li huma kienu qed ičanfru lil Ġesù talli baqa' rieqed daqs li kieku ma kien qed jġri xejn.¹⁶ Tant hu hekk, li San Matthew li kiteb wara San Mark ibiddel dan il-kliem tad-dixxipli minn: "Mgħallem, dan qisu m'hu xejn għalik li aħna se nintilfu?" għal "Salvana, Mulej! Se nintilfu!"

(Mt 8:25). Hekk ukoll jagħmel San Luqa meta jipprezentalna lid-dixxipli jghidu lil Ġesù: “Mghallem, Mghallem, se nintilfu!” (Lq 8:24).

Dan huwa t-tieni kliem li d-dixxipli jtennu fl-Evangeliu skont San Mark. Sa issa kulma kienu qalu d-dixxipli hu biss dak li nsibu f’Mk 1:37 meta filghodu kmieni sabu lil Ġesù jitlob u qalulu: “Kulhadd jistaqsi għalik.” Issa, f’din is-sitwazzjoni ta’ bżonn fuq id-dghajsa waqt din il-maltempata, San Mark jagħtina t-tieni frazi minn fomm id-dixxipli. Għall-ewwel darba fl-Evangeliu skont San Mark, Ġesù

jigi msejjah u rikonoxxut bhala ‘Mghallem’, bil-Grieg: *didaskale*, titlu li aktarx jitraduċi l-Aramajk *Rabbi*. Dan it-titlu nsibuh użat tnax-il darba fl-Evangeliu skont San Mark u dejjem jigi applikat għall-persuna ta’ Ġesù.¹⁷ It-titlu *didaskale* - mghallem - applikat għal Ġesù, insibuh mhux biss fuq fomm id-dixxipli tal-inqas tliet darbiet,¹⁸ iżda wkoll fuq fomm persuni li jiltaqgħu ma’ Ġesù, bħal ngħidu aħna, dak il-missier li jersaq lejn Ġesù jitolbu: “*Mghallem*, għibtlek lil ibni għax għandu spirtu mbikkem” (Mk 9:17), jew ir-raġel għani li resaq lejn Ġesù u qallu: “*Mghallem* tajjeb, x’għandi nagħmel biex nikseb il-

hajja ta’ dejjem?” (Mk 10:17.20). Darba biss insibu dan it-titlu fuq fomm Ġesù stess meta qabel l-aħhar ċena baġħat lid-dixxipli jippreparaw u qalilhom biex meta jsibu raġel iġorr garra bl-ilma jghidulu: “Qallek l-*Imghallem*: fejn hi l-kamra tiegħi li fiha nista’ niekol l-ikla tal-Għid mad-dixxipli tiegħi?” (Mk 14:14).

Imma Ġesù hu hafna aktar minn *Mghallem*, kif sejhulu d-dixxipli fuq id-dghajsa waqt il-maltempata. Dan jidher sewwa mill-fatt li meta San Matthew u San Luqa ġew biex jirrakkuntaw dan l-istess fatt, huma bidlu dan it-titlu billi kull wieħed minnhom ta titlu aktar





għoli għal Ġesù. San Mattew fil-fatt juża t-titlu bil-Grieg: *Kyrie - Mulej*; filwaqt li San Luqa juża t-titlu bil-Grieg: *epistata*, li litteralment ifisser dak li jippresiedi, jew il-kap. Il-mod, mela, kif id-dixxipli jindirizzaw lil Ġesù hawnhekk juri li għadhom hafna 'l bogħod mill-mod kif l-awtur ta' dan l-Evangēlju jridna nifhmu lil Ġesù bħala "Kristu, l-Iben ta' Alla" (Mk 1:1).¹⁹

It-twegiba ta' Ġesù lid-dixxipli

Għar-reazzjoni tad-dixxipli li marru jqajmu lil Ġesù li kien rieked biex

jikkomunikaw mieghu l-ansjetà tagħhom meta jgħidulu: "Mgħallem, dan qisu mhu xejn għalik li aħna se nintilfu?" (Mk 4:38), naqraw hekk: "Imbagħad [Ġesù] qam, ordna lir-riħ u qal lill-baħar: 'Iskot! Biżżejjed!' U r-riħ waqaf u waqgħet kalma kbira" (v.39).²⁰ It-traduzzjoni tal-*Għaqda Biblika Maltija* titraduċi l-verb bil-Grieg: *epitimesan* b'dan il-mod: "U Ġesù ORDNA lir-riħ," filwaqt li fit-traduzzjoni ta' Saydon naqraw hekk: "U Ġesù GHAMAR IR-RIĦ BIL-QAWWA." Dak li hu interessanti ninnutaw

hawnhekk huwa li l-verb Grieg: *epitimesan* li San Mark qed juża hawnhekk biex bih jurina l-azzjoni ta' Ġesù li biha sikket il-baħar, is-soltu jintuża għar-rakkonti tal-eżorċiżmu, meta Ġesù jsikket u jkeċċi xitan.²¹ Hekk, per eżempju, naqraw fl-ewwel miraklu li jirrakkonta San Mark, meta fis-sinagoga ta' Kafarnahum fejn Ġesù kien qed jgħallem, daħal raġel bi spirtu hażin, "imma Ġesù IKKMANDAH, bil-Grieg: *epitimesen*: 'iskot,' qallu, 'u oħroġ minnu'" (Mk 1:25).²² F'dan il-każ tal-maltempata, San Mark, mela, donnu li qed juża dan l-istess verb biex jurina lil Ġesù jrażżan il-qawwa tar-riħ u l-mewġ tal-baħar bħalli kieku kien qed jagħmel xi eżorċiżmu.

F'dan il-kuntest, tajjeb li nżommu f'moħħna wkoll, li fl-Iskrittura il-baħar u l-mewġ huma simbolu tal-post fejn jgħammru mostri u xjaten. Is-Salmi għandhom bosta referenzi għall-kontroll ta' Alla l-Imbieriek fuq il-baħar u l-protezzjoni li huwa jagħti lil dawk li jkun qad jaqsmu l-ibħra waqt li jiġu mhedda mill-qilla tagħhom. Hekk naqraw, per eżempju, fis-Salm 107: 29

"U bidel ir-riefnu f'żiffa, u sikket mewġ il-baħar, Huma ferħu għax ibnazza; u hu wassalhom sal-port li xtaqu."

Issa, fost l-istagħġib tad-dixxipli, Ġesù juri l-istess

qawwa divina fuq il-baħar u r-riħ, b'mod illi nkomplu naqraw: "U waqghet kalma kbira" (Mk 4:39). F'din is-silta, li hija magħmula biss minn 7 versi, il-kelma 'kbira', bil-Grieg: *megale*, qed tintuża hawn għat-tieni darba, u terġa' tintuża saħsansitra għat-tielet darba. F'Mk 4:37 naqraw li "qam riefnu KBIR"; fil-vers 39 inkomplu naqraw li "waqghet kalma KBIRA"; u fil-vers ta' wara, imbagħad, naqraw li quddiem dan il-miraklu d-dixxipli "qabadhom biża' KBIR" (v.40).

Il-mistoqsijiet ta' Ġesù lid-dixxipli

Ġesù iżda ma jiqafx hawn. Wara li jsikket ir-riħ u l-baħar, huwa jdur fuq id-dixxipli u jagħmlilhom żewġ mistoqsijiet. L-ewwel mistoqsija ta' Ġesù lid-dixxipli hija: "Dal-biża' kollu għaliex?" It-tieni ssegwi: "mela ma għandkomx fidi?" (v.40). Huwa sorprentendi mhux biss dak li Ġesù jagħmel minn fuq din id-dghajsa, iżda wkoll il-mistoqsijiet li jagħmel lid-dixxipli u li bihom jikkritika l-biża' tagħhom.²³ Fil-periklu li sabu ruħhom fih id-dixxipli fuq id-dghajsa, il-biża' kbir li qabadhom jidher sentiment normali u ovyju. Min-naħa l-oħra, il-kritika ta' Ġesù tista' tidher mhux reali: Ġesù jidher li kien qed jistenna mgħiba differenti mid-dixxipli: minflok

ma jiġu impressjonati mill-periklu tal-mewt li kienet qed toffri din il-maltempata, huma kellhom iserrħu rashom li Ġesù kien magħhom, ukoll jekk huwa kien rieqed f'din id-dghajsa li fiha kien diehel l-ilma!

F'kelma oħra, id-dixxipli sabu ruħhom bejn żewġ kurrenti: min-naħa kien hemm it-tempesta u min-naħa l-oħra kien hemm Ġesù. Min-naħa l-biża' li ħassew kien frott it-tempesta li sabu ruħhom fiha, min-naħa l-oħra, il-fidi kellha tinbet fihom minħabba l-preżenza ta' Ġesù fid-dghajsa. Id-dixxipli mela, sabu ruħhom fi problema eżistenzjali: minn min

kellhom jiġu impressjonati u determinati l-aktar: mit-tempesta jew mill-preżenza ta' Ġesù? Tajjeb li nzommu f'moħħna hawnhekk li d-dixxipli li Ġesù jċanfar fuq din id-dghajsa ma kinux aktar prinċipjanti, jiġifieri ma kinux fil-bidu nett fir-relazzjoni tagħhom ma' Ġesù. Minflok huma diġà kellhom esperjenza tal-persuna ta' Ġesù u tal-qawwa tiegħu. Tajjeb niftakru wkoll li dawn kienu l-istess dixxipli li qabel dan l-episodju kienu preżenti sabiex jisimgħu t-tagħlim ta' Ġesù bil-parabboli: kien lilhom li "meta kien ikun waħdu magħhom, kien ifissrilhom kollox" (4:34). Madanakollu, jidher li ma





kienu fehmu xejn! Il-Kelma li kienu semgħu kienet għadha biss bħal dik iż-żerriegħa li waqgħet fuq il-passaġġ (ara Mk 4:3). F'kelma oħra, il-periklu li sabu ruħhom fih fuq id-dgħajsa kien jagħmel parti mill-prova tal-fidi tagħhom bħala dixxipli ta' Ġesù.

Din hija tema ċentrali fin-narrativa ta' San Mark. Dan l-Evangelista ma tantx jagħtina stampa tajba wisq tad-dixxipli. Minkejja li dawn kienu kontinwament ma' Ġesù, b'danakollu huma jibqgħu persuni li donnhom ma jifhmux lil Ġesù, sakemm fl-aħħar jittraduh u jabbandunawh, b'mod illi meta niġu għall-waqt tad-

difna ta' Ġesù ma nsibu lil hadd minnhom preżenti.²⁴ F'kuntrast man-nuqqas kbir ta' fidi min-naħa tad-dixxipli li kienu dejjem ma' Ġesù, San Mark jipprezentalna serje ta' personaġġi oħra li jissemmew darba biss, imma li l-fidi tagħhom f'Ġesù tispikka hafna.²⁵ Hekk, per eżempju, Ġajru li dwaru San Mark jgħidilna: "Dan, malli ra [lil Ġesù], inxtehet f'riglejha, u talbu hafna u qallu: 'Binti ż-żgħira waselt fl-aħħar ejja qieghed idejk fuqha, halli tfigh u tghix'" (Mk 5:22-23). Meta mbagħad Ġesù jiddawwar ma jmur minħabba l-laqgħa li kellu mal-mara li kienet tbat bit-tnixxiegħa tad-dem, lil Ġajru jgħidulu:

"Bintek mietet; għalfejn tħabbtu iżjed l-Imgħallem?" (v.35). Ġajru sab ruħu bejn li jagħzel li jiġi determinat mill-qawwa tal-mewt, u allura li jitlef kull tama, jew inkella li jzomm shiħ fil-fidi tiegħu fil-qawwa ta' Ġesù. Fil-fatt, Ġesù jgħinu f'din l-għażla meta jgħidlu: "Tibżax, biss inti emmen" (v.36).

Mhux biss il-fidi kbira ta' Ġajru tikkontrasta man-nuqqas ta' fidi tad-dixxipli, imma wkoll il-fidi tal-mara li kienet ilha tnax-il sena shah tbat bit-tnixxiegħa tad-dem. Mimlija fidi f'Ġesù hija qalet: "Jekk immiss imqar il-mantar tiegħu nkun imfejqa" (v.28). Irid

ikollok fidi kbira biex tgħid kliem bħal dan. Fil-fatt, Ġesù jfahhar il-fidi tagħha meta jgħidilha: “Binti, il-fidi tiegħek salvatek; mur bis-sliem, u kun imfejqa mill-marda tiegħek” (v.34). Il-fidi ta’ din il-mara iżda tikkuntrasta mill-ġdid man-nuqqas ta’ kompressjoni tad-dixxipli li meta Ġesù staqsa: “Min messli l-mantar?” (v.30), id-dixxipli qalulu: “Qiegħed tara dawn in-nies kollha jrossu madwarek, u tistaqsi: Min messni?” (v.31).

Eżempju ieħor ta’ kuntrast bejn il-fidi ta’ karattri li jissemmew darba biss f’dan l-Evanġelju u n-nuqqas ta’ fidi tad-dixxipli li kienu kontinwament ma’ Ġesù nsibuh fl-episodju ta’ dak il-missier li kellu ibnu maħkum mix-xitan (ara Mk 9:14-29). B’fiduċja kbira f’Ġesù, dan il-missier ried jiehu lil ibnu għand Ġesù iżda minflok sab biss lid-dixxipli. Dawn iżda ma rnexxielhomx ikeċċu lix-xitan minn ibnu u din il-ħaġa setgħet qatgħetlu qalbu, tant illi meta wasal Ġesù dar-raġel qallu: “Jekk tista’ tagħmel xi ħaġa, għinna u henn għalina!” (9:22). Dan id-djalogu aktar esplicitu fuq il-fidi jkompli meta naqraw hekk: “Qallu Ġesù: ‘Kollox jista’ jkun għal min jemmen!’ Missier it-tifel minnufih beda jgħajjat u jgħidlu: ‘Jiena nemmen! Ghinni fil-fidi nieqsa tiegħi!’” (vv.23-24).

F’dawn it-tliet eżempji li semmejna - Ġajru, il-mara

bit-tnixxiegha tad-demem u l-missier li kellu ibnu mxajtan - naraw kuntrast kbir mad-dixxipli li kienu ma’ Ġesù fuq id-dgħajsa u li Ġesù ċanfarhom minhabba li ma kellhomx fidi.

L-istagħġib tad-dixxipli fuq id-dgħajsa

L-Evanġelista San Mark ma jsemmix il-biza’ tad-dixxipli waqt il-maltempata fuq il-baħar. Huwa biss wara l-intervent qawwi ta’ Ġesù u l-mistoqsijiet li jagħmlilhom li naqraw: “U qabadhom biza’ kbir, u bdew jgħidu lil xulxin: ‘Dan min hu, mela, biex saħansitra r-riħ u l-baħar jisimghu minnu?’” (Mk 4:41).²⁶ Dan ifisser li aktar milli t-tempesta u l-periklu tal-mewt li sabu ruħhom fih, kien Ġesù stess li qajjem fihom biza’ kbir. Din ma kinetx l-ewwel darba li l-għemil ta’ Ġesù wassal għal reazzjoni bħal din. Wara l-ewwel miraklu ta’ eżorcizmu li jagħmel Ġesù fis-Sinagoga ta’ Kafarnahum, naqraw li dawk preżenti “ilkoll stagħġbu, u bdew jistaqsu lil xulxin u jgħidu: ‘Dan x’ inhu? X’ tagħlim ġdid mogħti bis-setgħa! Sa lill-ispirti ħżiena jikkmanda, u huma joqogħdu għalih!’” (Mk 1:27).

Hija wiesgħa d-diskussjoni fost il-Kummentarji kif għandha nivvalutaw il-biza’ tad-dixxipli f’dan l-episodju. Li t-terminu ‘biza’, bil-Grieg: *phobos*, jista’ jissarraf f’ “biza’ religjuż”

quddiem id-divin hija xi ħaġa li jaffer mawha numru ta’ studjużi.²⁷ Madanakollu, jekk inhu hekk, forsi wieħed jistenna li r-reazzjoni tad-dixxipli kellha tkun waħda ta’ adorazzjoni, ta’ tifhir jew akklamazzjoni u ringrazzjament bħalma ġara f’Kafarnahum meta Ġesù fejjaq lill-paralitiku (ara Mk 2:12). Iżda minflok hawnhekk naqraw li d-dixxipli beżgħu. Il-verb li jintuża’ hawn bil-Grieg: *phobeo* - “beżgħu.”

Huwa għalhekk li numru ieħor ta’ kummentarji jinterpretaw il-biza’ tad-dixxipli bħala biza’ tassew, f’rabta ma’ nuqqas ta’ fidi.²⁸ Il-verb li jintuża hawn bil-Grieg: *phobeo* - “beżgħu”, huwa użat b’mod ripetut f’episodji oħra li jiġu wara dan l-episodju sabiex jiddeskrivi r-reazzjoni ta’ persuni differenti għall-għemil ta’ Ġesù. Hekk, per eżempju, il-kap tas-sinagoga li kien qed jibza’ li bintu kienet se tmut, Ġesù jstiednu sabiex ma jibzax (ara Mk 5:36). Id-dixxipli li beżgħu meta raw lil Ġesù miexi fuq il-baħar għax stħajluh li kien xi fantażma, Ġesù qalilhom: “La Tibzghux!” (Mk 6:50). Dak li hu interessanti hu li l-verb “beżgħu” huwa l-aħħar verb li bih jagħlaq San Mark, tal-inqas fl-edizzjoni qasira tiegħu, meta f’Mk 16:8 naqraw li n-nisa li marru hdejn il-qabar telqu “u ma qalu xejn lil hadd,

ghax beżghu, bil-Grieg:
ephobounto gar.

Konkluzjoni

Sa mill-ewwel vers tal-Evangēlju li hallielna, San Mark juri interess partikulari f'Ġesù u jibqa' jaffronta lill-qarrejja tiegħu bil-mistoqsija ewlenija li tiddomina din in-narrativa: min hu Ġesù?²⁹ It-tweġiba għal din il-mistoqsija li tixbah lil dik li nsibu f'4:41 - "Dan min hu, mela, biex saħansitra r-riħ u l-baħar jisimġhu minnu?" għandha żewġ dimensjonijiet. L-ewwel, il-parallel ma' Ġona li johroġ tajjeb f'dan l-episodju jikkonferma li Ġesù hu tassew aqwa minn Ġona, għaliex minflok ma talab lil Alla, Ġesù jindirizza direttament lir-riħ u lill-baħar (ara Mt 12:41; Lq 11:32). It-tieni, Ġesù wettaq dak li fit-Testment il-Qadim Alla biss seta' jagħmel, jiġifieri li jegħleb il-qawwiet tal-ħażen kaotiċi kif jindikaw numru ta' testi mit-Testment il-Qadim.³⁰ L-episodju tat-tempesta fuq il-baħar li nsibuh f'Mk 4:35-41, mela, b'xi mod għandu l-għan li jgħinna nifhmu aħjar l-implikazzjonijiet tal-mistoqsija dwar l-identità ta' Ġesù, u allura jservi bhala għajnuna sabiex nippruvaw nagħtu tweġiba għal din l-istess mistoqsija. Għall-qarrej tal-Evangēlju, it-tweġiba għall-mistoqsija tad-dixxipli hija ovvja: huwa l-Mulej Alla li għamel

il-baħar, u huwa Alla biss li jista' jikkontrollah. L-awtorità li biha Ġesù kien qed jagħxi, bħal fil-każ ta' Mk 2:1-12, hija dik ta' Alla nnifsu.

Referenzi

1 Fuq it-teoloġija tal-Evangēlju ta' San Mark ara, W.R. Telford, *The Theology of the Gospel of Mark: New Testament Theology* (Cambridge: Cambridge University Press, 1999).

2 Għal studju tajjeb fuq il-Kristoloġija ta' San Mark ara, Elizabeth Struthers Malbon, *Mark Jesus: Characterization as Narrative Christology* (Waco, Texas: Baylor University Press, 2009).

3 Din is-silta nsibuha rrakkuntata wkoll fl-Evangēlju skont San Matthew (ara Mt 8:23-27) u f'San Luqa (ara Lq 8:22-25).

4 John R. Donahue - Daniel J. Harrington, *The Gospel of Mark*, Sacra Pagina 2 (Collegeville, Minnesota: The Liturgical Press, 2002), 160 jinnota li l-akbar koncentrazzjoni ta' mirakli nsibuhom proprju minn din is-silta 'il quddiem (Mk 4:35) sa Mk 8:27 meta Ġesù jasal f'Ġesarija ta' Filippu. B'dan il-mod, din it-taqsimasservi biex teoloġikament timmanifesta lil Ġesù bhala dak li jwassal il-qawwa ta' Alla fuq it-tbatija umana. Ħafna Kummentarji jzommu li San Mark hawnhekk kien qed jagħmel użu ta'

kollezzjoni ta' mirakli li sab miġburin bħal f'kollezzjoni. Fuq dan il-punt ara d-diskussjoni u l-biografija li jagħti J.P. Meier, *A Marginal Jew: Rethinking the Historical Jesus* (New York: Doubleday, 1994), 2: 924-925; 1003-1004.

5 Michael Mullins, *The Gospel of Mark* (Dublin: Columba Press, 2005), 148 jispjega tajjeb il-kronoloġija tal-jiem fl-ewwel kapitli ta' San Mark u dak li Ġesù wettaq f'dawn il-jiem, inkluż f'dan l-episodju.

6 Dan il-vjaġġ jintemm f'Mk 5:1 fejn naqraw: "Waslu x-xatt l-iehor tal-baħar ...". Din mhijiex l-unika referenza li jagħtina San Mark għal Ġesù u d-dixxipli li jaqsmu għannaħa l-oħra tax-xatt. Hemm żewġ referenzi oħra f'dan l-Evangēlju għal dan l-ispustament min-naħa għall-oħra tax-xatt (ara Mk 6:45-52; 8:14-21). San Mark jidher li kellu interess partikulari f'dan id-dettal. Dan jidher mill-fatt li San Matthew jagħtina biss tnejn minn dawn l-episodji (ara Mt 8:18-27; 14:22-33), filwaqt li San Luqa jagħtina waħda biss (ara Lq 8:22-25). Fuq l-iskema tal-episodji li fihom insibu referenza għal Ġesù u d-dixxipli li jaqsmu għannaħa l-oħra tal-baħar f'San Mark ara l-istudju ta' W. Kelber, *Mark's Story of Jesus* (Philadelphia: Fortress, 1979), 30-33.

7 Għal aktar informazzjoni fuq dan it-territorju pagan u l-importanza ta' din il-mossa ta' Ġesù ara l-kumment ta' Ben Witerington III, *The Gospel of Mark: A Socio-Rhetorical Commentary* (Grand Rapids, Michigan: Eerdmans, 2001), 173-174.

8 It-tip ta' dgħajsa li tissemma hawn nistgħu nimmaginawha minn skoperta arkeoloġika tad-dgħajsa magħrufa bħala "Kinnerat" li nstabet fl-1986 u minn możajk ta' dgħajsa li nstab f'Magdala-Taricheae. Din it-tip ta' dgħajsa kienet tkun twila madwar 26 pied u wiesgħa madwar 8 pidi, u tesa' madwar tnax jew ħmistax-il persuna. Fuq dan ara John J. Rousseau - Rami Arav, *Jesus and His World* (Minneapolis: Fortress, 1995), 25-30. Tajjeb ninnutaw li t-tema tad-dgħajsa tgħaqqad dan l-episodju flimkien. Mhux biss, imma d-dgħajsa b'xi mod issir iċ-ċentru tal-istorja: tgħid id-dgħajsa se tegħreq jew le? Fuq dan l-argument ara, Francis J. Moloney, *The Gospel of Mark: A Commentary* (Peabody: Massachusetts: Hendrickson, 2002), 98. Mhuwiex ċar għaliex l-Evangelista hawnhekk jagħmel referenza għal dgħajjes oħra minhabba li dawn ma għandhom l-ebda sehem fil-kumpliment tal-istorja. Tajjeb ninnutaw li l-edizzjoni tal-*Għaqda Biblika Maltija*, hawnhekk

thalli għal kollox barra l-espressjoni bil-Grieg: *met' autou* tradotta bil-Malti "li kienu miegħu." Din hija l-istess frażi li-soltu l-Evangelisti jużaw biex jesprimu min huma d-dixxipli. Pereżempju, din l-espressjoni nsibuha f'Mk 3:14 u terġa' tidher fl-episodju tal-indimunjat f'Ġerasa f'5:18 meta dan "beda jitolbu ħafna biex iħallih *jibqa' miegħu.*"

9 Bas van Iersel, *Marco, La lettura e la risposta: un commento* (Brescia: Queriniana, 2000), 178 jinnota li f'dan l-episodju l-isem ta' Ġesù b'mod esplicitu ma jissemma qatt. Mhux hawn biss imma wkoll fl-episodji li nsibu qabel dan ir-rakkkont fejn huwa hu li jieħu l-inzjattiva biex ikompli l-vjaġġ li jibda f'Mk 1:38.

10 Fuq il-mod għal għarrieda li bih il-baħar tal-Galilija jitqalleb minhabba l-pożizzjoni ġeografika tiegħu ara G. Dalman, *Sites and Ways: Studies in the Topography of the Gospels* (London: SPCK, 1935), 182-183. Ara wkoll W. L. Lane, *Commentary on the Gospel of Mark. The New International Commentary on the New Testament* (Grand Rapids: Eerdmans, 1974), 175.

11 L-imħadda li fuqha Ġesù kien rieqed, huwa dettal li jagħtih biss San Mark u aktarx li jirreferi għal speċi ta' *cushion* li kien ikun

hemm fil-poppa biex fuqha joqgħod dak li jkollu t-tmun f'idejh.

12 Ara wkoll Ġob 11:18-19.

13 Ara, per eżempju, R.M. Grant, *Miracle and Natural Law in Graeco-Roman and Early Christian Thought* (Amsterdam: North Holland, 1952), 169. Ara wkoll Francis J. Moloney, *The Gospel of Mark: A Commentary* (Peabody, Massachusetts: Hendrickson, 2002), 99 n.141; B.M.F. van Iersel - A.J.M. Linmans, "The Storm on the Lake: Mk IV 35-41 and Mt VIII 18-27 in the Light of Form Criticism, 'Redaktionsgeschichte' and Structural Analysis," ed T. Baarda, *Miscellanea Neotestamentica II*, NovTSup 48 (Leiden: Brill, 1978), 17-48.

14 Ara Benoit Standaert, *Marco: Vangelo di una note vangelo per la vita, Commentario* (Bologna: Edizione Dehoniane, 2012), 282.

15 Dawn il-kelmiet ifakkruna f'testi oħra tat-Testment il-Qadim li fihom Israel ippersegwitaw u fit-ftittxija għal għajnuna quddiem sitwazzjoni li fiha l-qerda tiegħu kienet tidher li waslet tassew, jgħajjat lil Alla - speċjalment f'Salm 44:24-27; 59:6 - bl-istess mistoqsija li d-dixxipli jagħmlu lil Ġesù f'dan l-episodju. Fuq il-fatt li

l-Mulej Alla donnu 'jqum' ara Salm 78:65.

16 Mistoqsija simili b'ton pjuttost ta' rabja nsibuha fuq fomm Marta fl-Evangelju skont San Luqa, meta Marta ddiżappuntanta bl-atteġjament ta' Ġesù tgħidlu: "Mulej, m'intix tara kif oħti ħalliet ix-xogħol kolli fuqi biss?" (Lq 10:40). Klemens Stock, *Marco, Commento contestuale al secondo Vangelo* (Roma: AdP 2010), 86 jagħmel referenza għall-indemonjat f'Kafarnahum li għajjat: "Ġejt biex teqridna?" (Mk 1:24) u jgħid lid-dixxipli hawnhekk qed jużaw l-istess kelma għaliex bl-istedina li Ġesù kien jagħmel lid-dixxipli sabiex jaqsmu għan-naħa l-oħra tax-xatt, fil-fatt kien wassalhom għal dan it-telfien jew nawfragju. Xi whud iżommu li din ix-xena hija rappreżentazzjoni tal-maltempati tal-persekuzzjoni li kienet għaddejja minnha l-Knisja li għaliha kiteb San Mark, u allura għat-talba tal-Knisja għall-Mulej li kien qed jidher donnu 'indifferenti' f'dan il-bżonn. Għalkemm din l-interpretazzjoni tmur lura għal Tertulljanu, m'hemm l-ebda indikazzjoni fin-narrativa li San Mark ried li nifhmu din il-ġrajja b'dan il-mod. Fuq dan ara, Morna D. Hooker, *The Gospel According to Mark*, Black's New Testament Commentaries (London: B & C Black, 1991), 138. Ara wkoll, C.E.B. Cranfield,

St Mark (Cambridge: Cambridge University Press, 1963), 175.

17 Fuq dan il-punt ara l-kummenti sbieħ ta' Klemens Stock, *Marco: Commento contestuale al secondo Vangelo* (Roma: Edizioni AdP, 2010), 86-87.

18 Ara Mk 9:38; 10:35; 13:1.

19 Ara J. Painter, *Mark's Gospel: Worlds in Conflict*. New Testament Readings (London: Routledge, 1997), 87.

20 Ben Witerington III, *The Gospel of Mark: A Socio-Rhetorical Commentary* (Grand Rapids, Michigan: Eerdmans, 2001), 176 jgħbed l-attenzjoni li l-azzjoni ta' Ġesù li jsikket ir-riħ u l-mewg qalil tal-baħar mhux biss isservi biex biha San Mark jipprezentalna stampa tad-divinità ta' Ġesù, imma sservi wkoll ta' kuntrast ma' dak li naqraw f'2 Makk 9:8 fejn Antijoku jipprova jsikket il-baħar biex juri l-qawwa divina tiegħu. Skont Ġob 26:11-12; Salm 104:6-7; Isa 51:9-10, li ssikket il-baħar hija xi haġa li jista' jagħmilha Alla biss. Fil-Letteratura Griega-Rumana nsibu bosta referenzi għal allat jew imperaturi Rumani li kellhom seta' fuq il-qilla tal-baħar. Numru ta' studji jsostnu li din il-haġa setgħet għenet lill-qarrejja originali ta' dan l-Evangelju sabiex jifhmu aktar il-qawwa ta' din l-istorja. Ara per eżempju, A.Y. Collins, "Mark and His

Readers: The Son of God among Greeks and Romans," *Harvard Theological Review* 93 (2000): 85-100.

21 Fuq l-użu tal-verb *epetimesen* [sikket] fl-Evangelju ta' San Mark, ara l-artiklu ta' H.C. Kee, "The Terminology in Mark's Exorcism Stories," *New Testament Studies* 14 (1968): 232-246.

22 Benoit Standaert, *Marco: Vangelo di una notte vangelo per la vita, Commentario* (Bologna: Edizione Dehoniane, 2012), 274 jagħmel referenza għax-xogħlijiet ta' Lagrange u P. Wendling li fihom jinnutaw bosta korrispondenzi letterarji bejn l-eżorciżmu fis-sinagoga ta' Kafarnahum u t-tempesta fuq il-baħar.

23 Kemm San Mattew kif ukoll San Luqa meta jigu biex jagħtuna l-edizzjoni tagħhom ta' din il-ġrajja, jippruvaw inaqqsu t-ton aħrax ta' Ġesù lid-dixxipli f'dawn il-mistoqsijiet li jagħmlilhom. Minflok "Dal-biza' kollu għaliex? Mela ma għandkomx fidi?" kif naqraw f'Mk 4:40, San Mattew jikteb: "Dan il-biza' kollu għalfejn, ja nies ta' fidi ckejkna?" (Mt 8:26), filwaqt li San Luqa jikteb: "Fejn hi l-fidi tagħkom?" (Lq 8:25).

24 Dan f'kuntrast mad-dixxipli ta' Ġwanni l-Battista, li meta semgħu li Erodi kien qatalgħu rasu, marru, ħadu l-ġisem tiegħu u difnuh (ara Mk 6:29). Fuq

it-treatment tad-dixxipli f'San Mark teżisti letteratura varja u vasta. Ara per eżempju, l-istudju ta' Ernest Best, *Following Jesus, Discipleship in the Gospel of Mark, Journal for the Study of the New Testament, Supplement Series 4* (Sheffield: JSOT 1981).

25 Għal studju fuq il-fidi kbira ta' dawn il-personaġġi li jissemmew darba biss u li jissejhu 'personaġġi minuri' f'kuntrastr mad-dixxipli, ara per eżempju Gianattilio Bonifacio, *Personaggi Minori e Discepoli in Marco 4-8: la funzione degli episodi dei personaggi minori nell'interpretazione con la storia dei protagonist* (Roma: Pontificio Istituto Biblico, 2008).

26 L-espressjoni "qabadhom biza' kbir" bil-Grieg: *phobethesan phobon*, hija l-istess espressjoni li nsibu f'Ġona 1:10 (LXX) użata sabiex tiddekrivi ir-reazzjoni ta' dawk li kien hemm fuq il-ġifen ma' Ġona u għall-mod kif Ġona jagħmel referenza għal Alla. Espressjoni simili nsibuha wkoll f'Ġona 1:16 li tintuża sabiex tiddekrivi it-tweġiba ta' kif il-baħar jikkalma wara li kienu tefgħu lil Ġona minn fuq id-dgħajsa, tweġiba li twassal sabiex dawn joffru sagrificcju u talb.

27 Ara, R. H. Gundry, *Mark. A Commentary on His Apology for the Cross* (Michigan: Grand Rapids, 1993), 241 R.H. Stein, *Mark. Baker Exegetical Commentary on the New Testament* (Michigan: Grand Rapids, 2008), 244-245; V. Taylor, *The Gospel According to St Mark* (London: Macmillan, 1966), 277.

28 Ara, per eżempju, G. Cirignano - F. Montuschi, *Marco un Vangelo di Paura e di Gioia. Esegese e psicologia di sentimenti contrapposti*, CSB 37 (Bologna, 2000), 20; E. K. Broadhead, *Teaching with Authority. Miracles and Christology in the Gospel of Mark. Journal for the Study of the New Testament Series 74* (Sheffield: JSOT Press, 1992), 93-97; Paolo Mascilongo, "Ma voi, chi dite che io sia?" *Analisi narrative dell'identità di Gesù e del cammino dei discepoli nel Vangelo second Marco, alla luce della 'Confessione di Pietro'* (Mc 8,27-30), *Analecta Biblica* 192 (Roma: Gregorian & Biblical Press, 2011), 226-228.

29 Din hija l-mistoqsija li Ġesù nnifsu jagħmel lid-dixxipli fin-nofs tan-narrativa ta' dan l-Evangeliu, mistoqsija li jwieġeb għaliha Pietru meta jgħidlu: "Inti l-Messija" (Mk 8:29).

30 Ara, per eżempju, Ġen 8:1; Salm 74:13-14; 104:4-9; 107:25-30.



IT-“TERRA SANCTA MUSEUM” FIL-KUNVENT TAL-FLAGĠELLAZZJONI

Greg Friedman ofm

The Holy Land Review, Vol. 9, No. 4 (Autumn 2016), 24-29.

Xi ffit aktar minn sena ilu, jiena attendejt ċerimonja tat-tberik tal-“ewwel ġebła” taż-żona li l-Kustodja Franġiskana għażlet biex fiha tohloq preżentazzjoni multimedjali fuq il-*Via Dolorosa* (It-Triq tas-Salib). Dan il-proġett għandu l-iskop li jkun l-ewwel wiehed f’sensiela ta’ spazji godda jew rinovati ta’ mużewijiet taht l-isem ta’ *Terra Sancta Museum*.

Il-patrijiet, mistednin u membri tat-tim li għen fil-ħidma ta' dan il-proġett ingabru fis-sala maġenb il-kunvent tal-Flaġellazzjoni fil-Belt il-Qadima ta' Ġerusalem. Din hi s-sede tal-Kustodja għaċ-ċentru ta' studji bibliċi u arkeolōġiċi, l-*Studium Biblicum Franciscanum*. Fl-istess żona hemm żewġ kappelli, waħda li tfakkar il-flaġellazzjoni ta' Ġesù, u l-oħra l-kundanna ta' Ġesù u l-post li fih refa' s-salib. Viċin tibda l-*Via Dolorosa*, it-Triq tas-Salib tradizzjonali, kull nhar ta' Ġimgħa, immexxija mill-Frangiskani. Dan l-ispazju hu magħruf bħala *Lapidarium*, u jinkludi xi fdalijiet ta' hitan Rumani ta' żmien Ġesù.

Aktar tard dakinhar, il-Frangiskan Patri Eugenio Alliata, arkeologu magħruf tal-Kustodja u konsulent ewlieni tal-proġett, spjegali t-tifsira storika ta' dan il-post: "Hawnhekk jinsabu l-fdalijiet minn żmien Ġesù, mill-epoka Erodjana, u oħrajn mill-belt Rumana, *Aelia Capitolina*, minn żmien l-Imperatur Adrijanu. Skont it-tradizzjoni, dan il-post hu wkoll il-post tal-*praetorium* fejn Ponzju Pilatu kien joqgħod meta kkundannaw lil Ġesù għall-mewt. Għaldaqstant, dak kollu li jinsab f'dan il-post jitqies importanti mil-lat reliġjuż, u l-Frangiskani hađu kura b'għożża ta' dawn il-fdalijiet sa minn meta sabuhom. Sal-lum nistgħu

naraw li l-fdalijiet għadhom fi stat tajjeb, u ahna għandna l-ħsieb li nuru lil kulhadd dak li l-antenati tagħna ppreservaw għalina."

Malli l-folla ta' patrijiet u mistednin ingabret għaċ-ċerimonja, jiena tlajt fuq żewġ ġebliet kbar li kienu jinsabu fuq in-naħa tal-lemin ta' dik is-sala li kellha hitan b'ġebel kbir. Il-Kustodju tal-Art Imqaddsa, li kien għadu Patri Pierbattista Pizzaballa (illum Arcisqof Titulari ta' Verbe u Amministratur Apostoliku tal-Patrijarkat Latin ta' Ġerusalem), bierek ġebli ta' tifikira li kien fiha dokumenti li jimmarkaw dan l-avveniment, u mbagħad din il-ġebli tkahhlet fil-paviment tas-sala. Jiena nżilt bit-trab fuq it-tonka u b'kurżità biex nara kif dan il-post se jiġi utilizzat.

Esperjenza ta' hsejjes, dwal u immaġini

F'April ta' din is-sena sibt twegiba għall-mistoqsijiet tiegħi. Ġejt milqugħ f'dan l-istess post, li issa kien radikalment trasformat. Il-gwida tiegħi kienet Manuela Pegoraro, li kienet ikkordinat il-grupp ta' storiċi, arkeolōġi, esperti awdjovizwali u disenjaturi għall-proġett f'isem l-*Associazione Pro Terra Sancta* (ATS) – organizzazzjoni mhux governattiva mwaqqfa mill-Kustodja Frangiskana tal-Art Imqaddsa biex tagħti

sosten lil diversi proġetti, l-aktar favur il-foqra fl-Art Imqaddsa.

L-ispazju kien ġie trasformat f'żona ta' esibizzjoni kbira biżżejjed biex tilqa' folla mdaqqsqa ta' vizitaturi. Jiena nghaqadt ma' grupp ta' vizitaturi Franciżi, u hekk kif id-dwal tnaqqsu nstemgħet vuċi rrekordjata: "Jiena Ġerusalem..."

Bl-użu ta' hsejjes, dwal u immaġni, din il-preżentazzjoni multimedjali ġiet projettata fuq il-ħajt tal-lemin tas-sala, u bdiet bil-paviment storiku deskritt minn Patri Eugenio Alliata, li hu d-direttur tal-Mużew Arkeolōġiku. Ahna ġejna mistiedna nimmaġinaw il-post li fih Ġesù waqaf meta ġie kkundannat għall-mewt, u fejn, anqas minn seklu wara, fuq ir-rovini ta' Ġerusalem, l-Imperatur Adrijanu bena belt li semmiha għalih innifsu, belt kompluta b'tempju lil Ġove mibni fuq is-sit tal-kurċifissjoni ta' Ġesù.

Fiċ-ċentru tas-sala, permezz ta' immaġini projettati, hsejjes u rakkonti, ġiet ippreżentata l-istorja tal-Belt il-Qadima, kif ukoll kif id-devozzjoni tradizzjonali tal-*Via Dolorosa* żviluppat matul iż-żmien.

Fl-aħħar nett, fuq il-lemin estrem, wieħed jista' jara xbihat ta' dawli li jimxu matul il-ħajt, li jfakkruk fil-passi tal-pellegrini matul is-sekli. Xi ilhna jidwu t-tifikiriet



tal-pellegrina Egeria fir-raba' seklu, ta' San Franġisk t'Assisi, u ta' oħrajn, u jistednuk biex toħroġ u tibda miexi fit-Triq tas-Salib kif għamlu huma.

Preparazzjoni għall-*Via Dolorosa*

Manuela Pegoraro qaltli: “Il-Franġiskani jarawha bħala strument biex jispjegaw kif żviluppat il-*Via Dolorosa* li l-pellegrini jimxu meta jiġu hawn fl-Art Imqaddsa. Ahna ridna nagħtuhom għodda sempliċi u moderna biex jifhmu fejn jinsabu, l-importanza ta' dan is-sit, u fejn se jmorru jimxu.”

Hi fehmet is-sens storiku ta' dan l-ispezju multimedjali. “Meta, f'tit sekli wara l-qawmien ta' Ġesù mill-mewt, il-pellegrini bdew

jiġu hawnhekk, huma kienu jimxu fuq il-*Via Dolorosa*, mill-post li fih Ġesù ġie kkundannat fil-Fortizza Antonia.

Il-Fortizza Antonia ma għadhiex teżisti, u l-arkeoloġi mhumiex ċerti għal kollox fejn kienet eżattament. Imma l-Kunvent tal-Flagellazzjoni jidher li hu mibni qrib tal-aktar post probabbli. L-arkeoloġi tal-Flagellazzjoni kixfu partijiet li sa issa ma kinux jidhru ta' dak li hafna jaħsbu li kien il-*Lithostrotos*, il-post fejn Pilatu għamel ġudizzju fuq Ġesù. Qabel il-viżitaturi li kienu jmorru jżuru l-Kunvent tal-*Ecce Homo* tas-Sorijiet ta' Sijon, bieb ma' bieb mal-Flagellazzjoni, setgħu jaraw li hemmhekk jinsabu gebel Erodjan.

Pegoraro spjegatli: “Il-frammenti li naraw f'dan l-ambjent multimedjali nkixfu eżattament fl-istess zona. Fihom skrizzjonijiet Rumani minn żmien Adrijanu imma wkoll frammenti mill-perjodu Erodjan, u hekk imorru lura għal qabel żmien Ġesù.”

L-isfida li nghaqqdu l-passat mal-preżent

Pegoraro qaltli li ma kinetx haġa faċli li wieħed jgħaqqad il-ġebel tal-qedem mat-teknoloġija tal-lum. “Nahseb li kienet sfida kbira, imma ahna nħossuna xxurtjati, għaliex kellna grupp multikulturali li kellu kompetenzi differenti. Bdejna mill-għejjun arkeoloġiċi li pprovdieldna Patri Eugenio Alliata.”

Biex tinkorpora l-fundament ta' studju tal-proġett mal-kapaċità esperta meħtieġa biex tiġbed l-attenzjoni tal-pellegrini, l-ATS għażlet ditta Ġermaniża li għandha esperjenza li toħloq rappreżentazzjonijiet multimedjali għall-mużewijiet. "Huma ġabu magħhom il-parti artistika u għenuna biex noħolqu xi haġa aktar sempliċi, aktar emotiva u narrativa.

"Ahna ridna xi haġa li l-pellegrini jistgħu jzuruha qabel ma jibdeu mexjin tul il-*Via Dolorosa* – tip ta' introduzzjoni – u nahseb li rnexxielna noħolqu xi haġa li tixraq lil bosta tipi ta' udjenzi. Hekk min hu esperjant dwar Ġerusalem, dwar l-arkeloloġija u l-istorja ta' Ġerusalem, isib diversi

affarijiet interessanti. Min jiġi hawnhekk għall-ewwel darba jkollu mappa biex jifhem fejn qiegħed meta jimxi tul il-*Via Dolorosa*.

"Ahna nifmu li l-udjenzi żgħażaġħ iħobbu l-animazzjoni u l-multimedja u s-*"soundtrack"*, għaliex tixbah xi ftit il-film, imma fil-fatt hi film *li jdaħħlek fit-trama tiegħu*, u huma jħobbu dan kollu. Il-pellegrini reliġjużi jħobbu l-aħħar parti, għaliex fiha nużaw projezzjonijiet ta' dawl biex nirrappreżentaw il-pellegrini tal-passat, u hekk iħossu li huma qrib tagħhom."

L-esperjenza multimedjali fethet f'Marzu li għadda. "Għamilna ftuħ privat, għaliex ridna nittestjaw u nifmu r-reazzjoni

tal-visitaturi. Minn dak iż-żmien ftaħna din ir-rappreżentazzjoni bi tmien lingwi, u ridna naraw jekk il-lingwi kollha kinux effettivi, jekk l-awdjo jaħdimx tajjeb, u jekk is-*"soundtrack"* ma jitfix ir-rakkont. U hekk matul l-ewwel xahar għamilna xi tibdiliet żgħar. Sadanittant ikkuntattajna diversi gwidat-turisti fl-Art Imqaddsa biex nuruhom x'inhid din ir-rappreżentazzjoni multimedjali u għaliex nahsbu li hi importanti għall-pellegrini li jidhlu jarawha."

Proġetti futuri għat-Terra Sancta Museum

Wieħed mis-sigrieti l-aktar għeżiež tal-istorja Franġiskana fl-Art





Imqaddsa hu x-xogħol li wettqu l-patrijiet matul is-sekli li fihom huma hađu ħsieb tas-santwarji. Bir-realizzazzjoni ta' din l-esperjenza multimedjali, l-ATS issa thares 'il quddiem lejn il-fażi li jmiss tal-proġett tat-Terra Sancta Museum – ir-rinnovament tal-Mużew Arkeoloġiku tal-Kunvent tal-Flagellazzjoni.

Skont Manuela Pegoraro, dan kien fil-fatt l-ewwel mużew arkeoloġiku fl-Art Imqaddsa, li fetaħ fil-bidu tas-seklu 20 għal studjużi tal-*iStudium Biblicum Franciscanum*. Hawnhekk

huma kienu kapaċi jesibixxu r-riżultati tal-iskavi tagħhom u l-kollezzjonijiet li ngabru mill-patrijiet matul is-sekli.

Il-pjan hu dak “li ngeddu b'mod radikali l-mużew u nirrangaw il-kollezzjonijiet biex jidhru bhala pellegrinaġġ arkeoloġiku matul iż-żoni u żminijiet differenti tal-esperjenza ta' Ġesù. Il-persuni li jafu l-Evangeliu mhux dejjem ikollhom relazzjoni faċli mal-frammenti arkeoloġiċi. U aħna ma rridux li dan ikun biss mużew għall-esperti. Aħna rridu li dan ikun mużew għall-

pellegrini.” Parti mill-ħidma strutturali l-aktar iebsa diġà bdiet, u l-ATS qegħda tkompli biex issib fondi għal dan il-proġett.

Pegoraro żiedet: “Pellegrinaġġ fl-Art Imqaddsa hi l-ewwel haġa li persuna Kattolika jeħtieġ li tagħmel biex tgħin lill-Insara tal-Art Imqaddsa, anke qabel ma tiskopri s-sbuħija tal-Postijiet Qaddisa.”

ĠEDDED L-ABBONAMENT TIEGHEK

L-ART **Imqaddsa**
RIVISTA BIBLIKA

TIGDID
L-ART IMQADDSA
2017



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

Kunjom _____

Isem _____

Indirizz _____

Kodiċi Postali _____

Qed nibgħat € _____

bħal abbonament għall-2017

Jekk irċevejt ir-Rivista b'xejn għaliex ġejt l-Art Imqaddsa mal-Franġiskani, hallas l-abbonament biex tkompli tirciviha.





Pellegrinagġi Frangiskani 2017

Ikteb jew ċempel:

Kummissarjat tal-Art Imqaddsa

8, Triq Santa Luċija,
Valletta VLT 1213, Malta

Tel: 2124 2254

E-mail: comalt@ofm.org.mt

www.ofm.org.mt

Art Imqaddsa

10 - 18 Mejju

13 - 21 Lulju

17 - 25 Awwissu

10 - 18 Settembru

Art Imqaddsa *Extra*

6 - 16 Novembru

Assisi

28 Awwissu - 2 Settembru

